

नेपाल राजपत्रमा प्रकाशित मिति

२०३४।७।१

"अपराध कार्यविधि संहिता २०३४"

अपराधको तहकीकात र फौजदारीमुद्दाको कार्यविधिसम्बन्धी कानूनलाई
संशोधन र एकीकरण गर्न बनेको विधेयक

मसौदा

प्रस्तावना: अपराधको तहकीकात र फौजदारी मुद्दाको कार्यविधिसम्बन्धी प्रचलित नेपाल कानूनलाई संशोधन र एकीकरण गरी समयानुकूल संहिताको व्यवस्था गर्न वाञ्छनीय भएकोले,

श्री ५ महाराजाधिराज वीरेन्द्र वीर विक्रम शाहदेवबाट राष्ट्रिय पञ्चायतको सल्लाह र सम्मतिले यो ऐन बनाइबक्सेको छ ।

परिच्छेद-१

प्रारम्भिक

१. संक्षिप्त नाम, विस्तार र प्रारम्भ: (१) यो ऐनको नाम "अपराध कार्यविधि संहिता २०३४" रहेको छ ।

(२) यो ऐन २०३.....
गतेदेखि प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यो संहितामा-

(क) "मुद्दा" भन्नाले फौजदारी मुद्दालाई सम्झनुपर्छ ।

(ख) "फौजदारी मुद्दा" भन्नाले अपराध संहिता अन्तर्गतको मुद्दा सम्झनुपर्छ र सो शब्दले देहायको विषयसम्बन्धी मुद्दा बाहेक अन्य मुद्दालाई समेत जनाउँछ :-

(१) कुनै पद वा सम्पत्ति उपरको हक वा भोगसम्बन्धी विषय,

वा

- (२) कुनै नाता वा हैसियत कायम गर्ने वा विच्छेद गर्ने विषय, वा
- (३) सन्धीसर्पनसम्बन्धी विषय, वा
- (४) धार्मिक रितिस्थितिको पालन गर्ने वा धार्मिक पूजा गर्ने गराउने हकसम्बन्धी विषय, वा
- (५) दस्तूर, पारिश्रमिक, तलब, भत्ता, ज्याला, क्षतिपूर्ति, जिउनी वा पालन पोषणको हकसम्बन्धी विषय, वा
- (६) कुनै करारअन्तर्गतको कुनै हक वा दावीसम्बन्धी अन्य कुनै विषय ।
- (ग) "अदालत" भन्नाले मुद्दा हेर्ने अन्य अधिकारी समेतलाई जनाउँछ ।
- (घ) "न्यायाधीश" भन्नाले मुद्दामा निर्णय दिने अधिकार प्राप्त व्यक्ति सम्झनुपर्छ ।
- (ङ) "श्री ५ को सरकारको सम्बन्धित कार्यालय" भन्नाले देहायको अवस्थामा देहायको कार्यालयलाई सम्झनुपर्छ :
- (१) कुनै अपराधको सम्बन्धमा मुद्दा हेर्ने र सजाय गर्ने अधिकार प्रचलित नेपाल कानूनले श्री ५ को सरकारको कुनै कार्यालय वा त्यस्ता कार्यालयको कुनै अधिकृतलाई प्रदान गरेकोमा सो अपराधको सम्बन्धमा सो कार्यालयलाई, र
- (२) सोबमोजिम कुनै कार्यालय वा अधिकृतलाई अधिकार प्रदान नभएकोमा प्रमुख जिल्ला अधिकारीको कार्यालयलाई ।
- (च) "ठाउँ" भन्नाले घर, पाल, सवारीको साधन, डुङ्गा, विमान समेतलाई सम्झनुपर्छ ।

३. **बचाउ:** (१) सैनिक अदालतको अधिकार क्षेत्रभित्रको कुनै कुरामा सो संहिता लागू हुने छैन ।

(२) यो संहितामा किटानीसाथ अन्यथा उल्लेख भएकोमा बाहेक कुनै प्रचलित नेपाल कानूनमा कुनै अपराधको तहकीकात, पूर्पक्ष वा अन्य कुनै कारवाई वा मुद्दा हेर्ने अधिकारक्षेत्रको सम्बन्धमा कुनै विशेष व्यवस्था भएको रहेछ भने सो कानूनमा व्यवस्था भएजति कुरामा सोही कानूनबमोजिम हुनेछ ।

परिच्छेद-२

अपराधको सूचना र तहकीकात

४. **अपराधको सूचना:** (१) देहायको कुनै अपराध भएको छ वा हुन लागेको छ भन्ने कुरा थाहा पाउने व्यक्तिले यथाशीघ्र सो कुराको सूचना स्थानीय प्रहरी कार्यालयमा दिनुपर्छ :-

- (क) अपराध संहिताको परिच्छेद ४ अन्तर्गत सजाय हुने राजकाज सम्बन्धी अपराध,
- (ख) अपराध संहिताको परिच्छेद ५ को दफा ५०, ५१, ५३, ५४ वा ५८ अन्तर्गत सजाय हुने सार्वजनिक शान्ति विरुद्धको अपराध,
- (ग) अपराध संहिताको परिच्छेद ९ को दफा १०२, १०४, १०५, १०६, १०९ वा ११९ अन्तर्गत सजाय हुने सार्वजनिक हित, स्वास्थ्य, सुरक्षा, सुविधा र नैतिकता विरुद्धको अपराध,
- (घ) अपराध संहिताको परिच्छेद १० को दफा १२४, १२५, १२६, १२७, १२८ वा १२९ अन्तर्गत सजाय हुने ज्यानसम्बन्धी अपराध,
- (ङ) अपराध संहिताको परिच्छेद १६ को दफा १५५ को उपदफा (१), दफा १५७ को खण्ड (क), दफा १५९, १६० वा

१६१ अन्तर्गत सजाय हुने चोरी, आपराधिक करकाप वा डकैतीको अपराध,

- (च) अपराध संहिताको परिच्छेद १७ को दफा १६५ अन्तर्गत सजाय हुने ठेक्काको काम फरक पारेको अपराध वा सोही परिच्छेदको दफा १६९ को खण्ड (क) अन्तर्गत सजाय हुने कुनै सार्वजनिक संस्थाको व्यवस्थापक वा प्रबन्धकले गरेको आपराधिक विश्वासघातको अपराध,
- (छ) अपराध संहिताको परिच्छेद १८ को दफा १७४ को खण्ड (क) वा (ख) अन्तर्गत सजाय हुने विजाईको अपराध,
- (ज) अपराध संहिताको परिच्छेद २० को दफा १८८, १८९ वा १९० अन्तर्गत सजाय हुने मुद्दासम्बन्धी अपराध,
- (झ) अपराध संहिताको परिच्छेद २१ को दफा १९६ अन्तर्गत सजाय हुने टिकटसम्बन्धी अपराध,
- (ञ) माथि उल्लिखित कुनै अपराधको उद्योग, दुरुत्साहन वा आपराधिक षड्यन्त्र गरेको वा त्यस्तो कुनै अपराधमा मतियार भएको अपराध ।

(२) कुनै व्यक्तिले कुनै प्रहरी कार्यालयमा अनुसूची १ मा उल्लिखित कुनै अपराधको सूचना दिन आएमा सो कार्यालयको मुख्य प्रहरी कर्मचारीले यथासम्भव देहायका कुराहरू खुलाई सो सूचनाको सबै व्यहोरा लेखी वा लेखन लगाई सूचना दिने व्यक्तिको सहीछाप गराउनुपर्छ र त्यसको छोटकरी व्यहोरा श्री ५ को सरकारले तोकिदिएबमोजिमको दर्ता किताबमा दर्ता गरी आफ्नो सहीछाप गर्नुपर्छ :-

- (क) अपराध भएको वा हुने सम्भावना भएको समय, मिति र स्थान,
- (ख) अपराध गर्ने व्यक्ति वा व्यक्तिहरूको पूरा नाम र ठेगाना,

- (ग) अपराधको प्रकृति र अन्य विवरण, र
- (घ) तत्सम्बन्धी प्रमाण ।

(३) कुनै प्रहरी कर्मचारीले उपदफा (२) बमोजिम अपराधसम्बन्धी सूचना दर्ता गर्न इन्कार गरेमा अपराधको सूचना दिने व्यक्तिले तत्सम्बन्धी सबै कुरा लिखित रूपमा सोभन्दा माथिल्लो प्रहरी अधिकृतसमक्ष पठाउन वा दिन सक्नेछ । त्यस्तो सूचना प्राप्त भएमा सो प्रहरी अधिकृतले उपदफा (२) बमोजिम त्यसलाई दर्ता गर्न सम्बन्धित प्रहरी कर्मचारीलाई आदेश दिनुपर्छ ।

५. प्रमाण लोप वा नाश हुन नदिन र अपराधी उम्कन नपाउने व्यवस्था गर्ने:

(१) कुनै प्रहरी कर्मचारीले अनुसूची १ मा उल्लिखित कुनै अपराध भएको वा हुन लागेको जानकारी पाएमा निजले यथाशीघ्र अपराधलाई रोक्ने, अपराधसँग सम्बन्धित कुनै प्रमाण लोप वा नाश हुन नदिने र अपराधी उम्कन नपाउने व्यवस्था गर्नुपर्छ । तत्सम्बन्धमा तत्कालै कारवाई नगरेमा अपराध नहुने, वा अपराधसँग सम्बन्धित कुनै प्रमाण लोप वा नाश हुने वा अपराधी उम्कने सम्भावना भएमा सो प्रहरी कर्मचारीले आवश्यकताअनुसार अर्को प्रहरी कार्यालयको क्षेत्रमा समेत गैँ त्यस सम्बन्धमा आवश्यक कारवाई गर्न हुन्छ ।

तर सोबमोजिम अर्को प्रहरी कार्यालयको क्षेत्रमा कुनै कारवाई गरेकोमा त्यसको सूचना यथासम्भव चाँडो सो प्रहरी कार्यालयलाई दिनुपर्छ ।

(२) कुनै प्रहरी कर्मचारीले कुनै अपराधलाई रोक्न, अपराधसँग सम्बन्धित कुनै प्रमाण लोप वा नाश हुन नदिन वा अपराधीलाई पक्राउ गर्न कुनै व्यक्तिसँग मद्दत मागेमा निजलाई मद्दत गर्नु त्यस्तो व्यक्तिको कर्तव्य हुनेछ ।

६. तहकीकात गरी प्रमाण संकलन गर्ने: (१) दफा ४ बमोजिमको सूचना वा अन्य कुनै स्रोतबाट कुनै प्रहरी थानाको क्षेत्रभित्र अनुसूची १ मा उल्लिखित कुनै अपराध भएको जानकारी प्राप्त भएमा सो थानाको कम्तीमा सहायक

निरीक्षक दर्जाको प्रहरी अधिकृतले यथाशीघ्र त्यसको तहकीकात गरी प्रमाण संकलन गर्नुपर्छ ।

(२) कुनै अपराधको सूचना प्राप्त भएपनि तहकीकात गर्न निरर्थक देखिएमा सम्बन्धित प्रहरी अधिकृतले अपराधको सूचना दिने व्यक्तिलाई सो कुरा लिखित रूपमा सूचित गर्नु पर्छ र अनुसूची २ मा उल्लिखित अपराधको सम्बन्धमा भए सरकारी अभियोक्ताको कार्यालयमा र अनुसूची १ मा उल्लिखित अन्य कुनै अपराधको सम्बन्धमा भए श्री ५ को सरकारको सम्बन्धित कार्यालयमा सो कुरा उल्लेख गरी प्रतिवेदन पठाउनुपर्छ ।

(३) उपदफा (२) बमोजिम प्रतिवेदन प्राप्त भएपछि त्यसको छानवीन गरी सरकारी अभियोक्ता वा सम्बन्धित कार्यालयले आवश्यक देखेमा अपराधको तहकीकात गर्न सम्बन्धित प्रहरी अधिकृतलाई आदेश दिन सक्नेछ ।

७. प्रारम्भिक प्रतिवेदन पठाउने: दफा ६ को उपदफा (१) बमोजिम कुनै अपराधक तहकीकात शुरू गर्नुभन्दा पहिले तहकीकात गर्ने प्रहरी अधिकृतले यथासम्भव निम्नलिखित कुराहरू खुलाई अनुसूची २ मा उल्लिखित अपराधको सम्बन्धमा भए सम्बन्धित सरकारी अभियोक्ताको कार्यालयमा र अनुसूची १ मा उल्लिखित अन्य कुनै अपराधको सम्बन्धमा भए श्री ५ को सरकारको सम्बन्धित कार्यालयमा अपराधसम्बन्धी प्रारम्भिक प्रतिवेदन पठाउनुपर्छ र सरकारी अभियोक्ता वा त्यस्तो कार्यालयले तत्सम्बन्धमा कुनै निर्देशन दिएमा सो निर्देशनको समेत पालन गरी अपराधको तहकीकात गर्नुपर्छ ।

८. अन्य प्रहरी थानाको क्षेत्रभित्रको अपराध भए सो थानालाई सूचना दिने: कुनै प्रहरी कार्यालयमा अनुसूची १ मा उल्लिखित कुनै अपराधको सम्बन्धमा प्राप्त भएको कुनै सूचनाको व्यहोराबाट सो अपराध अन्य प्रहरी थानाको क्षेत्रभित्र भएको देखिएमा सो थानालाई यथाशीघ्र सो कुरा सूचित गर्नुपर्छ र आवश्यकताअनुसार अपराधको सूचना दिने व्यक्तिलाई पनि सो थानामा उपस्थित हुने आदेश दिनुपर्छ ।

९. मुचुल्का तयार गर्दा, तलाशी लिंदा वा लाश जाँच गर्दा रोहवरमा राख्ने

व्यक्तिहरू: कुनै अपराधको तहकीकातको सिलसिलामा कुनै ठाउँको वस्तुस्थितिसम्बन्धी मुचुल्का तयार गर्दा, वा कुनै व्यक्ति वा ठाउँको तलाशी लिंदा वा लाश जाँच गर्दा कम्तीमा दुईजना स्थानीय व्यक्तिहरू र यथासम्भव स्थानीय पञ्चायतको वडा सदस्य, अभियुक्त र अपराधको सूचना दिने व्यक्तिलाई समेत रोहवरमा राखी गर्नुपर्छ ।

१०. अपराध भएको ठाउँको वस्तुस्थितिसम्बन्धी मुचुल्का: (१) कुनै अपराधको सम्बन्धमा सो अपराध भएको ठाउँ वा त्यसको वरपरको वस्तुस्थितिबाट कुनै महत्वपूर्ण जानकारी प्राप्त हुन सक्ने देखिएमा तहकीकात गर्ने प्रहरी अधिकृतले यथासम्भव निम्नलिखित कुराहरू खुलाई तत्सम्बन्धि मुचुल्का तयार गर्नुपर्छ :-

- (क) अपराध भएको ठाउँको वर्णन,
- (ख) सो ठाउँको वस्तुस्थिति तथा अपराध वा अपराधीसँग त्यसको सम्बन्ध, र
- (ग) अपराध भएको ठाउँ वा त्यसको वरपर देखिएको वा पाइएको वा अन्य कुनै उल्लेखनीय कुरा ।

(२) उपदफा (१) बमोजिम वस्तुस्थितिसम्बन्धी मुचुल्का तयार गर्नको अतिरिक्त तहकीकात गर्ने प्रहरी अधिकृतले यथासम्भव सो ठाउँको र सो ठाउँमा देखिए वा पाइएको औंला, हात, खुट्टाको चिन्ह वा अन्य कुनै महत्वपूर्ण कुराको फोटो समेत लिन वा लिन लाउनु पर्छ ।

११. सोधपुछ: कुनै अपराधको सम्बन्धमा शङ्कास्पद देखिएको व्यक्तिलाई र तत्सम्बन्धमा कुनै महत्वपूर्ण कुरा थाहा छ भन्ने विश्वास गर्नुपर्ने कुनै मनासिव कारण भएको व्यक्तिलाई तहकीकात गर्ने प्रहरी अधिकृतले सो व्यक्ति रहे बसेको ठाउँमा गै वा निजलाई आफूसमक्ष उपस्थित हुने लिखित आदेश दिई सो अपराधको सम्बन्धमा मौखिक सोधपुछ गर्न सक्नेछ ।

तर कुनै नाबालक, महिला वा हिडडुल गर्न असमर्थ भएको कुनै व्यक्तिसँग सोधपूछ गर्नु परेमा त्यस्तो व्यक्ति रहे बसेकै ठाउँमा गै सोधपूछ गर्नुपर्छ ।

१२. सोधिएको प्रश्नको सही जवाफ दिनुपर्ने: कुनै प्रहरी अधिकृतले यो परिच्छेदबमोजिम तहकीकात गर्न लागेको कुनै अपराधको सम्बन्धमा सोधेको प्रश्नको जाने बुझेसम्म सही जवाफ दिनु प्रत्येक व्यक्तिको कर्तव्य हुनेछ ।

तर आफू उपर कुनै अपराधको अभियोग लाग्न सक्ने किसिमको जवाफ दिन कुनै व्यक्तिलाई कर लाग्ने छैन ।

१३. प्रहरी समक्ष दिएको बयानको अभिलेख र त्यसको उपयोग: (१) यो परिच्छेदबमोजिम तहकीकातको सिलसिलामा सोधपूछ गरिएको व्यक्तिले प्रहरी अधिकृतसमक्ष दिएको बयान अभिलेख गरिएको भए पनि सो अभिलेखमा सहीछाप गर्न बयान दिने व्यक्तिलाई बाध्य गराइने छैन ।

(२) प्रहरी समक्ष बयान दिने व्यक्तिलाई साक्षीको रूपमा उपस्थित गराइएको भए सो बयान वा बयानको कुनै अंश अभियुक्तले र अदालतको अनुमती लिएर उजूरवालाले पनि सो साक्षीले अदालतमा गरेको बयानलाई खण्डन गर्ने प्रयोजनको लागि उपयोग गर्न हुन्छ । सोबमोजिम कुनै साक्षीको बयान खण्डन गर्नुभन्दा पहिले प्रहरीसमक्ष निजले दिएको बयानतर्फ निजको ध्यान आकर्षित गर्नुपर्छ ।

(३) उपदफा (२) बमोजिम कुनै बयानलाई उपयोग गरिएमा जिरहमा उठाइएको तत्सम्बन्धी कुनै कुरा स्पष्ट गर्ने प्रयोजनको लागि सो बयानलाई साक्षीको पुनः परीक्षणमा पनि उपयोग गर्न सकिनेछ ।

१४. तलाशी: (१) यो परिच्छेदबमोजिम आफूले तहकीकात गर्न लागेको अपराधसम्बन्धी कुनै प्रमाण कुनै व्यक्तिसँग वा कुनै ठाउँमा छ भन्ने शङ्का गर्ने कुनै मनासिव कारण भएमा तहकीकात गर्ने प्रहरी अधिकृतले त्यस्तो व्यक्ति वा ठाउँको तलाशी लिन सक्नेछ ।

तर;

- (क) कुनै महिलाको जिउको तलाशी लिन पदा कुनै महिलाद्वारा नै लिन लगाउनु पर्छ ।
- (ख) मानिस बसोबस गरेको कुनै घरको तलाशी लिन परेमा सूर्योदयदेखि सूर्यास्तसम्मको समयमा मात्र लिनुपर्छ र तलाशी लिन घरभित्र पस्नुभन्दा पहिले तलाशी लिन परेको कारण खोली सो घरमा तत्काल बसोबास गरी रहेको व्यक्तिलाई सूचना दिनुपर्छ ।

(२) तलाशी लिन उपदफा (१) बमोजिम कुनै घर वा कुनै बन्द ठाउँमा प्रवेश गर्न खोज्दा सो घर वा ठाउँमा स्वामित्व भएको वा सो घर वा ठाउँको हेरविचार गर्ने जिम्मा लिएको वा तत्काल बसोबास गरिरहेको व्यक्तिले ढोका खोली नदिएमा तलाशी लिने प्रहरी अधिकृतले सो घर वा ठाउँको झ्याल, ढोका, छाना, भित्ता इत्यादि कुनै कुरा तोडी वा फोडी भित्र प्रवेश गर्न हुन्छ । कुनै घर वा कुनै बन्द ठाउँको तलाशी लिएर बाहिर निस्कन खोज्दा कुनै कारणवश साधारण रूपमा बाहिर निस्कन नसकिने अवस्था भएमा तलाशी लिन भित्र गएको कुनै व्यक्तिले सो घर वा ठाउँको झ्याल, ढोका, छाना, भित्ता इत्यादि कुनै कुरा तोडी वा फोडी बाहिर निस्कन हुन्छ ।

(३) तलाशी गर्ने प्रहरी अधिकृत र निजको मद्दतको लागि तलाशीको काममा खटिएका अन्य कर्मचारीहरू तथा दफा ९ बमोजिम रोहबरमा रहेका व्यक्तिहरूले लगाएको लुगा र तलाशीको काममा उपयोग गरिने चिजहरू बाहेक अरु कुनै चीज साथमा नलिई तलाशी लिने काम गर्नुपर्छ र सम्बन्धित व्यक्तिले चाहेमा तलाशीको काम शुरू हुनुभन्दा पहिले त्यस्तो कुनै अधिकृत, कर्मचारी वा अन्य व्यक्तिको जीउको तलाशी लिन सक्नेछ ।

(४) कुनै व्यक्तिको स्वामित्व वा जिम्मामा रहेको कुनै ठाउँको तलाशी लिंदा सो व्यक्तिले रोहवारमा बस्न चाहेमा निजलाई रोहवरमा राखी तलाशी लिनुपर्छ ।

(५) तलाशी लिनु पर्ने ठाउँ अन्य प्रहरी थानाको क्षेत्रमा भए तहकीकात गर्ने प्रहरी अधिकृतले सो थानालाई त्यस्तो व्यक्ति वा ठाउँको तलाशी लिन लिखित अनुरोध गर्न सक्नेछ र सो थानाको कम्तीमा सहायक निरीक्षक दर्जाको प्रहरी अधिकृतले यो दफाबमोजिम त्यस्तो व्यक्ति वा ठाउँको तलाशी लिई उपदफा (६) बमोजिम तयार भएको मुचुल्का तहकीकात गर्ने प्रहरी अधिकृतकैँहा पठाइदिनुपर्छ ।

तर सोबमोजिम लेखेर पठाउञ्जेल कुनै प्रमाण लोप वा नाश हुने सम्भावना छ भन्ने विश्वास गर्नु पर्ने कुनै मनासिव कारण भएमा तहकीकात गर्ने प्रहरी अधिकृतले आफैँ तलाशी लिनु पर्ने ठाउँमा गई यो दफाबमोजिम तलाशी लिन सक्नेछ ।

(६) तलाशी लिंदा पाइएको अपराधसँग सम्बन्धित चीजको विवरण र त्यस्तो चीज पाइएको ठाउँ र अवस्था खुलाई तलाशी लिने अधिकृतले दुई प्रति मुचुल्का तयार गरी एक प्रति सम्बन्धित व्यक्तिलाई दिन र एक प्रति मिसिल सामेल राख्नुपर्छ । त्यस्तो कुनै चीज निजले आफ्नो साथमा लिई जान चाहेमा सम्बन्धित व्यक्तिलाई त्यसको भरपाई दिई लैजान हुन्छ ।

(७) उपदफा (६) बमोजिम तयार भएको मुचुल्काको नक्कल अभियुक्तले लिन चाहेमा कुनै दस्तूर नलिई दिनुपर्छ ।

१५. लाश जाँच: (१) कुनै प्रहरी थानाको क्षेत्रभित्र कुनै व्यक्ति दुर्घटना भई वा आत्महत्या गरी वा शङ्कास्पद स्थितिमा मरेको जानकारी प्राप्त भएमा सो थानाको कम्तीमा सहायक निरीक्षक दर्जाको प्रहरी अधिकृतले यथाशीघ्र लाश रहेको ठाउँमा गई लाशको जाँच गरी यथासम्भव निम्नलिखित कुराहरू खुलाई

मुचुल्का तयार गर्नुपर्छ र सम्भव भए लाशको र सम्बन्धित ठाउँको फोटो समेत खिच्नुपर्छ :-

- (क) लाशको सनाखत हुने विवरण,
- (ख) लाश रहेको ठाउँ र लाशको अवस्था,
- (ग) लाशमा कुनै घाउ, चोट, निल वा डाम देखिएमा ठाउँ, संख्या, लम्बाइ, चौडाइ, गहिराइ समेतको प्रत्येक घाउ, चोट, निल वा डामको विवरण,
- (घ) मृत्यु गराउने सम्भावित साधन र लाशमा देखा परेका तत्सम्बन्धी लक्षणहरू,
- (ङ) मृत्युको कारण थाहा पाउन सहायता हुने लाशमा देखिएको अन्य कुनै लक्षण, र
- (च) अन्य उल्लेखनीय कुरा ।

(२) उपदफा (१) बमोजिम लाश जाँच गर्दा कुनै अपराधको फलस्वरूप वा शङ्कास्पद स्थितिमा मृत्यु भएको देखिन आएमा सम्बन्धित प्रहरी अधिकृतले सो लाशलाई जाँचको निमित्त सरकारी चिकित्सकसमक्ष पठाउनुपर्छ ।

तर लाश सडी त्यसको जाँच गर्न नसकिने अवस्था भएमा सम्बन्धित प्रहरी अधिकृतले सो कुरा खुलाई मुचुल्का खडा गरी यो उपदफा बमोजिम कारवाई नगरे पनि हुन्छ ।

(३) यो दफाबमोजिम लाश जाँच भैसकेपछि वा उपदफा (२) को प्रतिबन्धात्मक वाक्यांशबमोजिम मुचुल्का खडा भएपछि सम्बन्धित प्रहरी अधिकृतले लाश हकवालालाई बुझाउनुपर्छ । हकवालाले बुझी नलिएमा वा कुनै हकवालाले खडा नभएमा सम्बन्धित प्रहरी अधिकृतले सरकारी खर्चमा लाशको सद्गत गराउनुपर्छ ।

१६. रगत, वीर्य इत्यादि जाँच गर्ने वा गराउने: (१) अपराधको प्रकृतिबाट पक्राउमा परेको व्यक्तिको रगत, वीर्य वा शरीरको कुनै अङ्ग वा अन्य कुनै

कुराको जाँच गरिएमा अपराधसम्बन्धी प्रमाण उपलब्ध हुन सक्तछ भन्ने विश्वास गर्ने मनासिव आधार भएमा तहकीकात गर्ने प्रहरी अधिकृतले सम्बन्धित सरकारी चिकित्सकद्वारा त्यस्ता कुनै कुराको जाँच गराउन सक्नेछ र तत्सम्बन्धमा आवश्यक भएमा सो प्रहरी अधिकृत वा सरकारी चिकित्सकले मनासिव माफिकको बल प्रयोग गर्न सक्नेछ ।

तर कुनै महिलाको शारीरिक जाँच गर्नु परेमा कुनै महिला चिकित्सकद्वारा वा पुरुष चिकित्सकको निर्देशनमा कुनै महिलाद्वारा गर्नु गराउनुपर्छ ।

(२) तहकीकातको सिलसिलामा थुनिएको व्यक्तिलाई कुटपिट गरिएको वा निजको विरुद्ध अरू कुनै अपराध भएको प्रमाण निजको शारीरिक जाँचबाट उपलब्ध हुन सक्तछ भन्ने कुरा मनासिव आधार देखाई निजले वा निजको तर्फबाट अरू कसैले निवेदनपत्र दिएमा अदालतले सरकारी चिकित्सक वा निवेदकको खर्चमा निजले रोजेको योग्यता प्राप्त चिकित्सकबाट त्यस्तो व्यक्तिको शारीरिक जाँच गराउनुपर्छ ।

१७. विशेषज्ञको राय लिने: तहकीकात गर्ने प्रहरी अधिकृतले आवश्यक सम्झेमा कुनै कुराको सम्बन्धमा विशेषज्ञको राय लिन सक्नेछ ।

१८. अभियुक्त वा शङ्कास्पद व्यक्तिलाई पक्राउ गर्ने: (१) अनुसूची २ मा उल्लिखित अपराध वा तीन वर्ष वा सोभन्दा बढी कैदको सजाय हुनसक्ने अनुसूचीमा १ उल्लिखित अन्य कुनै अपराधको अभियुक्त वा त्यस्तो अपराधको सम्बन्धमा शङ्कास्पद देखिएको व्यक्तिलाई प्रहरी कर्मचारीले पक्राउ गर्न सक्नेछ ।

(२) उपदफा (१) मा उल्लिखित कुनै अपराध भएको देखेने कुनै व्यक्तिले कसूरदारलाई पत्नी नजिकको प्रहरी अधिकृतलाई वा प्रहरी कार्यालयमा बुझाउन सक्नेछ ।

(३) उपदफा (१) मा उल्लिखित अपराध बाहेक अनुसूची १ मा उल्लिखित अन्य कुनै अपराध कुनै व्यक्तिले कुनै प्रहरी कर्मचारीको सामुन्ने गरेमा सो प्रहरी कर्मचारीले निजसँग निजको नाम र ठेगाना सोध्न सक्नेछ । सो बमोजिम नाम र ठेगाना सोध्दा निजले बताउन इन्कार गरेमा वा झूटो नाम वा ठेगाना बताएको छ भन्ने विश्वास गर्नु पर्ने कुनै मनासिव कारण भएमा सो प्रहरी कर्मचारीले सनाखतको निमित्त निजलाई पक्राउ गर्न सक्नेछ ।

१९. पक्राउ गर्दाको कार्यविधि: (१) कुनै अपराध वा मुद्दाको सिलसिलामा कुनै व्यक्तिलाई पक्राउ गर्दा निजलाई पक्राउ गर्नु परेको कारण खोली सम्झाई आत्मसमर्पण गर्ने आदेश दिनु पर्छ । सोबमोजिम कुनै व्यक्तिले आत्मसमर्पण नगरी पक्राउबाट बच्ने वा भाग्ने प्रयत्न गरेमा निजलाई पक्रन आवश्यक शक्ति प्रयोग गर्न हुन्छ ।

(२) पक्राउ गर्नुपर्ने व्यक्ति कुनै घर वा बन्द ठाउँमा लुकेको छ भन्ने शङ्का गर्नुपर्ने मनासिव कारण भई सो घर वा ठाउँको तलाशी लिनु परेमा दफा १४ को उपदफा (१) को प्रतिबन्धात्मक वाक्यांश (ख) मा उल्लेख भएका कुराहरूको पालन गरी सो घर वा ठाउँको तलाशी लिन हुन्छ र त्यस सम्बन्धमा आवश्यक भएमा सो दफाको उपदफा (२) बमोजिमको अधिकार समेत प्रयोग गर्न हुन्छ । तर त्यस्तो व्यक्तिलाई तुरुन्त पक्राउ नगरे कुनै व्यक्तिको जीउ वा ज्यानमा खतरा हुन्छ वा सो व्यक्ति भाग्न सक्तछ भन्ने विश्वास गर्नु पर्ने मनासिव कारण भएमा सूर्यास्तपछि पनि त्यस्तो घर वा ठाउँमा पाए सो व्यक्तिलाई पक्रन हुन्छ ।

(३) यो दफाबमोजिम कुनै महिलालाई पक्राउ गर्नु परेमा यथासम्भव कुनै महिलाद्वारा पक्रन लगाउनुपर्छ ।

(४) कुनै अपराध वा मुद्दाको सिलसिलामा पक्रिएको व्यक्तिको जीउको तलाशी लिन हुन्छ । सोबमोजिम तलाशी लिँदा फेला परेको प्रमाणसम्बन्धी

लिखित वा अन्य कुनै चीज वा खतरनाक हतियार पक्राउ पर्ने व्यक्तिले आफ्नो कब्जामा लिई त्यसको भरपाई दिनुपर्छ ।

२०. तहकीकातको लागि थुनामा राख्न सकिने अवधि र तत्सम्बन्धी कार्य प्रणाली:

(१) यो दफाबमोजिम अन्यथा हुने भएमा बाहेक कुनै पनि व्यक्तिलाई अपराधको तहकीकातको लागि २४ घण्टाभन्दा बढी थुनामा राख्न हुँदैन ।

स्पष्टीकरण: थुनामा परेको व्यक्तिलाई उपदफा (२) बमोजिम अदालतमा उपस्थित गराउन बाटोमा लाग्ने अवधिलाई यो उपदफाको प्रयोजनको लागि थुनाको अवधिमा गणना गरिने छैन ।

(२) अनुसूची २ मा उल्लिखित अपराध वा तीन वर्ष वा सोभन्दा बढी कैदको सजाय हुने अनुसूची १ मा उल्लिखित अन्य कुनै अपराधको तहकीकातको सिलसिलामा थुनामा परेको कुनै व्यक्तिको सम्बन्धमा २४ घण्टाभित्र तहकीकात पूरा नहुने, तर निजलाई थुनामै राखी तहकीकात जारी राख्नु पर्ने देखिएमा तहकीकात गर्न प्रहरी अधिकृतले निजलाई अदालतका समक्ष उपस्थित गराई अदालतबाट अनुमति माग्दा थुनामा राख्न हुन्छ । सोबमोजिम अदालतसँग अनुमति लिएर मात्र थुनामा परेको व्यक्ति उपरको अभियोग, सो अभियोगको आधार र निजलाई थुनामै राखेर तहकीकात गर्नुपर्ने कारण स्पष्ट रूपमा उल्लेख गर्नुपर्छ र दफा २१ बमोजिम राखिएको प्रहरी डायरी तथा अन्य सम्बन्धित लिखतहरू समेत निरीक्षणको लागि अदालतमा पेश गर्नुपर्छ ।

(३) कुनै अपराधको तहकीकातको सिलसिलामा थुनामा परेको कुनै व्यक्तिलाई थुनामा राखी तहकीकात जारी राख्न आवश्यक छ भन्ने कुनै मनासिव कारण देखाई तहकीकात गर्न प्रहरी अधिकृतले उपदफा (२) बमोजिम अदालतसँग अनुमति मागेमा अदालतले त्यस्तो व्यक्तिको सम्बन्धमा एकै पटक वा पटक पटक गरी बढीमा एक्काईस दिनसम्म थुनामा राख्ने अनुमति दिन सक्नेछ । सोबमोजिम अनुमति दिँदा अदालतले प्रहरी डायरी र

अन्य सम्बन्धित लिखतहरूको निरीक्षण गरी तहकीकात सन्तोषजनक रूपमा भए वा नभएको हेर्नुपर्छ र सन्तोषजनक रूपमा तहकीकात भैरहेको देखिएमा कारण सहितको पर्चा खडा गरेर मात्र अनुमति दिनुपर्छ । तहकीकात सन्तोषजनक रूपमा भएको नदेखिएमा वा त्यस्तो व्यक्तिलाई थुनामा राख्न आवश्यक वा उपयुक्त नदेखिएमा अदालतले निजसँग धरौट वा जमानत लिई वा नलिई निजलाई थुनाबाट छोड्ने आदेश दिन सक्नेछ ।

तर मृत्युदण्ड वा जन्मकैदको सजाय हुन सक्ने अपराधको अभियोगमा थुनामा परेको व्यक्तिलाई अदालतले यो उपदफाबमोजिम थुनाबाट छोड्ने आदेश दिने छैन ।

(४) उपदफा (३) बमोजिम थुनामा राख्ने अनुमति प्राप्त भएको म्याद भुक्तान भएपछि तहकीकात गर्ने प्रहरी अधिकृतले कुनै मनासिव कारण देखाई अदालतसम्म निवेदन दिएमा अदालतले उपदफा (२) बमोजिम थुनामा रहेको व्यक्तिलाई साठी दिनसम्म कारागारमा थुनामा राख्न वा निजसँग धरौट वा जमानत माग्न सक्नेछ ।

(५) उपदफा (४) मा जुनसुकै कुरा लेखिएको भए तापनि-

(क) कानूनबमोजिम तोकिएको हद म्यादभित्र वा सो उपदफाबमोजिम थुनामा राख्ने आदेश भएको मितिले साठी दिन भित्रमध्ये जुन अवधि अघि पर्छ सो अवधिभित्र थुनामा रहेको व्यक्तिको विरुद्ध मुद्दा दायर नभएमा तुरुन्त निजलाई थुनाबाट छोड्ने आदेश दिनुपर्छ र धरौटी लिएको भए धरौट फिर्ता गर्न र जमानत लिएको भए जमानत रद्द गरिदिनुपर्छ ।

(ख) कुनै व्यक्तिलाई निज उपरको अभियोग प्रमाणित भएमा हुन सक्ने अधिकतम कैदको सजायको अवधिभन्दा बढी थुनामा राख्न अधिकार दिएको मानिने छैन ।

२१. प्रहरी डायरी: (१) यो परिच्छेद अन्तर्गत तहकीकात गर्ने प्रहरी अधिकृतले निम्नलिखित कुराहरू समेत देखिने गरी तहकीकातको सम्बन्धमा आफूले गरेको प्रत्येक कारवाई तत्कालै अनुसूची ३ बमोजिमको डायरीमा लेख्नुपर्छ :-

- (क) अपराधको सूचना पाएको समय र मिति,
- (ख) आफूले तहकीकातको सिलसिलामा गरेको कुराहरू,
- (ग) तहकीकातको सिलसिलामा आफूले भ्रमण गरेको ठाउँ वा ठाउँहरू, र
- (घ) तहकीकातको सिलसिलामा आफूले सोधपुछ गरेको मानिस वा मानिसहरूको नाउँ र ठेगाना र निजले अपराधको सम्बन्धमा बताएको कुरा ।

(२) उपदफा (१) बमोजिम प्रहरीले राखेको डायरी सरकारी अभियोक्ता या अदालतले झिकाई हेर्न सक्नेछ ।

तर यस्तो डायरी प्रमाणमा लगाइने छैन ।

(३) उपदफा (१) बमोजिम राखिएको कुनै डायरी अदालतमा पेश भएको कारणले मात्र अभियुक्त वा निजको वारिस वा वकीलले सो डायरी हेर्न वा त्यसको नक्कल लिन पाउने छैन ।

तर कुनै प्रहरी अधिकृतको बयान हुँदा निजले आफ्नो सम्झनाको लागि त्यस्तो डायरीको उपयोग गरेमा अभियुक्त वा निजको वारिस वा वकीललाई सो डायरी देखाउनु पर्छ ।

२२. मुद्दा चलाउने आधार नदेखिएमा प्रतिवेदन पठाउने: (१) अनुसूची १ मा उल्लिखित कुनै अपराधको तहकीकात गर्दा मुद्दा चलाउन पर्याप्त प्रमाण वा आधार नदेखिएमा तहकीकात गर्ने प्रहरी अधिकृतले अनुसूची २ मा उल्लिखित अपराधको सम्बन्धमा भए सरकारी अभियोक्ताको कार्यालयमा र सो बाहेक अनुसूची १ मा उल्लिखित अन्य अपराधको सम्बन्धमा भए श्री ५ को सरकारको सम्बन्धित कार्यालयमा सो कुरा उल्लेख गरी प्रतिवेदन पठाउनुपर्छ ।

(२) उपदफा (१) बमोजिम कुनै प्रहरी अधिकृतले प्रतिवेदन पठाउँदा तत्सम्बन्धी कारवाईको मिसिल र अनुसूची ४ बमोजिमको तहकीकातसम्बन्धी विवरण पनि साथै पठाउनुपर्छ ।

२३. मुद्दा चलाउन वा कारवाई समाप्त गर्न निर्देशन दिने: (१) दफा २२ बमोजिम प्रतिवेदन प्राप्त भएपछि त्यसको छानवीन गरी सरकारी अभियोक्ता वा सम्बन्धित कार्यालयले आवश्यक देखेमा अपराधको थप तहकीकात गर्न वा दफा ३३ बमोजिम अदालतमा मुद्दा चलाउन सम्बन्धित प्रहरी अधिकृतलाई आदेश दिन सक्नेछ ।

(२) दफा २२ बमोजिम प्राप्त प्रतिवेदन मनासिव देखिएमा सरकारी अभियोक्ता वा सम्बन्धित कार्यालयले तहकीकातको कारवाई समाप्त गर्न र तत्सम्बन्धमा कुनै व्यक्ति थुनामा परेको भए निजलाई थुनाबाट छोड्न सम्बन्धित प्रहरी अधिकृतलाई आदेश दिनेछ ।

(३) कुनै अपराधका सम्बन्धमा मुद्दा नचलाउने निर्णय भएपछि सम्बन्धित प्रहरी अधिकृतले त्यसको सूचना अपराधको सूचना दिने व्यक्तिलाई दिनुपर्छ ।

२४. मुद्दा चलाउन प्रतिवेदन दिने: (१) अनुसूची २ मा उल्लिखित अपराध बाहेक अनुसूची १ मा उल्लिखित अन्य कुनै अपराधको सम्बन्धमा भएको तहकीकातबाट तत्सम्बन्धमा मुद्दा चलाउन पर्याप्त आधार देखिएमा वा दफा २३ को उपदफा (१) बमोजिम सम्बन्धित कार्यालयले मुद्दा चलाउने आदेश दिएमा तहकीकात गर्ने प्रहरी अधिकृतले दफा ३३ बमोजिम सम्बन्धित अदालतमा प्रतिवेदन दर्ता गराउनुपर्छ ।

(२) अनुसूची २ मा उल्लिखित कुनै अपराधको सम्बन्धमा भएको तहकीकातबाट तत्सम्बन्धमा मुद्दा चलाउन पर्याप्त आधार देखिएमा वा दफा २३ को उपदफा (१) बमोजिम सरकारी अभियोक्ताले मुद्दा चलाउने आदेश

दिएमा तहकीकात गर्न प्रहरी अधिकृतले सरकारी अभियोक्तासँग सम्पर्क राखी दफा ३३ बमोजिम मुद्दा चलाउने प्रतिवेदन तयार गरी दर्ता गराउनुपर्छ ।

(३) तहकीकात गर्न प्रहरी अधिकृतले उपदफा (२) बमोजिम सरकारी अभियोक्तासँग सम्पर्क राख्दा कारवाईको मिसिल, प्रहरी डायरी र अनुसूची ४ बमोजिमको विवरण सरकारी अभियोक्तासमक्ष प्रस्तुत गर्नुपर्छ । सो मिसिल, डायरी र विवरणबाट कुनै अपराधको सम्बन्धमा अझ बढी तहकीकात गर्नुपर्ने देखिएमा सरकारी अभियोक्ताले तहकीकात गर्ने प्रहरी अधिकृतलाई तत्सम्बन्धमा आवश्यक निर्देशन दिन सक्नेछ ।

(४) उपदफा (३) बमोजिम पेश भएको मिसिल, डायरी र विवरणबाट मुद्दा चलाउन पर्याप्त प्रमाण वा आधार छैन भन्ने लागेमा सरकारी अभियोक्ताले कारण सहित सो कुरा उल्लेख गरी प्रमुख जिल्ला अधिकारीसमक्ष प्रतिवेदन पठाउनुपर्छ र तत्सम्बन्धमा प्रमुख जिल्ला अधिकारीले दिएको निर्देशनबमोजिम गर्नुपर्छ ।

(५) अनुसूची २ मा उल्लिखित कुनै अपराधको सम्बन्धमा उपदफा (४) बमोजिम मुद्दा नचलाउने निर्णय भएमा सरकारी अभियोक्ताले तत्सम्बन्धी कारवाई समाप्त गर्न र कुनै व्यक्ति थुनामा परेको भए निजलाई थुनाबाट छोड्न सम्बन्धित प्रहरी अधिकृतलाई आदेश दिनेछ । सो बमोजिम आदेश प्राप्त भएपछि सो प्रहरी अधिकृतले सो आदेशबमोजिम गरी त्यसको सूचना अपराधको सूचना दिने व्यक्तिलाई दिनुपर्छ ।

२५. यो परिच्छेदबमोजिम कुनै प्रहरी अधिकृतलाई तोकिएको काम अरुले पनि गर्न सक्ने: यो परिच्छेदबमोजिम कुनै प्रहरी अधिकृतले गर्न सक्ने वा गर्नुपर्ने कुनै काम देहायको प्रहरी अधिकृतहरूले पनि गर्न हुन्छ:-

(क) सो प्रहरी अधिकृतभन्दा माथिल्लो दर्जाको सम्बन्धित क्षेत्रको कुनै प्रहरी अधिकृतले, र

(ख) सो प्रहरी अधिकृतको अनुरोधमा अन्य प्रहरी कार्यालयको समान वा माथिल्लो स्तरको कुनै प्रहरी अधिकृतले ।

परिच्छेद-३

अदालतको अधिकार क्षेत्र

२६. सामान्यतः अपराध भएको क्षेत्रको अदालतले मुद्दा हेर्ने: यो संहिता र अन्य प्रचलित नेपाल कानूनको अधीनमा रही सामान्यतः कुनै अपराधसम्बन्धी मुद्दा हेर्ने र निर्णय गर्ने अधिकार सो अपराध भएको क्षेत्रको अदालतलाई हुनेछ ।

२७. अपराध विभिन्न क्षेत्रसँग सम्बन्धित भएमा सो क्षेत्रहरूमध्ये कुनै क्षेत्रको अदालतले मुद्दा हेर्न सक्ने: देहायको अवस्थामा देहायको कुनै क्षेत्रको अदालतले मुद्दा हेर्न र निर्णय गर्न हुन्छ:-

- (क) अपराध हुने कुनै काम आंशिक रूपमा एउटा क्षेत्रमा र आंशिक रूपमा अर्का क्षेत्रमा भएकोमा सो क्षेत्रहरूमध्ये कुनै क्षेत्रको अदालतले,
- (ख) कुनै काम एउटा क्षेत्रमा भएको र त्यसको परिणाम अपराधको रूपमा अर्का क्षेत्रमा प्रकट भएकोमा सोमध्ये कुनै क्षेत्रको अदालतले,
- (ग) एकै सिलसिलामा विभिन्न अपराधहरू भएकोमा सो अपराधहरूमध्ये कुनै अपराध भएको क्षेत्रको अदालतले,
- (घ) धेरै क्षेत्रहरूमध्ये कुन क्षेत्रमा अपराध भएको हो भन्ने यकीन हुन नसकेमा सो क्षेत्रहरूमध्ये कुनै क्षेत्रको अदालतले,
- (ङ) अपहरणको अपराधको हकमा सो अपराध जुन क्षेत्रमा भएको छ वा जुन क्षेत्रमा अपहरण गरिएको व्यक्ति लिएको, लुकाइएको वा थुनिएको छ सो मध्ये कुनै क्षेत्रको अदालतले,
- (च) यात्रा गरिरहेको कुनै व्यक्तिले गरेको वा यात्रा गरिरहेको कुनै व्यक्तिको विरुद्ध वा एक क्षेत्रबाट अर्को क्षेत्रमा लैजान लागेको

मालसामानको सम्बन्धमा गरिएको अपराधको हकमा त्यस्तो व्यक्ति यात्राकालमा जुन जुन क्षेत्रमा गएको छ वा त्यस्तो मालसामान जुन जुन क्षेत्र भएर लगिएको छ सोमध्ये कुनै क्षेत्रको अदालतले,

(छ) कुनै अपराध चिठी वा दूरसञ्चारको माध्यमबाट भएकोमा सो चिठी वा खबर जुन क्षेत्रबाट पठाइएको वा जुन क्षेत्रमा प्राप्त गरिएको छ, सोमध्ये कुनै क्षेत्रको अदालतले,

(ज) सम्पत्तिसम्बन्धी अपराधको हकमा सो अपराध भएको क्षेत्र वा अपराधबाट प्राप्त सम्पत्ति लुकाएको किनेको, बेचेको वा अन्य कुनै प्रकारले लिए दिएको क्षेत्रको अदालतले ।

२८. नेपाल अधिराज्यबाहिर भएको अपराधसम्बन्धी मुद्दा हेर्ने अधिकार क्षेत्र:

नेपालमा दर्ता भएको वायुयान वा पानीजहाजमा वा नेपाल अधिराज्यबाहिर भएको कुनै अपराधको सम्बन्धमा प्रचलित नेपाल कानूनले सजाय हुने व्यवस्था भएकोमा त्यस्तो अपराधको अभियुक्त नेपाल अधिराज्यभित्र जुन क्षेत्रमा फेला पर्छ सोही क्षेत्रको अदालतबाट त्यस्तो अपराध सम्बन्धी मुद्दा हेरिने र निर्णय गरिनेछ ।

२९. एउटै अपराधको सम्बन्धमा भिन्न भिन्न अदालतमा मुद्दा परेमा पहिले मुद्दा परेको अदालतले हेर्ने: कुनै एउटै अपराधको सम्बन्धमा एउटै व्यक्ति उपर दुई वा सोभन्दा बढी अदालतहरूमा मुद्दा परेको रहेछ भने पहिले जुन अदालतमा मुद्दा परेको हो सोही अदालतले सो अपराधसम्बन्धी मुद्दा हेर्ने र निर्णय गर्नुपर्छ ।

३०. तल्लो र माथिल्लो अदालतको अधिकार क्षेत्रभित्र पर्ने मुद्दा माथिल्लो अदालतले हेर्ने: प्रचलित नेपाल कानूनबमोजिम तल्लो र माथिल्लो तहको अदालतको अधिकार क्षेत्रभित्र पर्ने तर दफा ३७ को उपदफा (१) वा उपदफा (२) को खण्ड (क) वा (ग) अन्तर्गत संयुक्त रूपमा कारवाई हुन

सक्ने व्यक्ति वा अपराधको सम्बन्धमा मुद्दा हेर्ने अधिकार माथिल्लो तहको अदालतलाई हुनेछ।

३१. अधिकार क्षेत्र नभएमा दरपीठ गर्ने: कुनै प्रतिवेदन वा उजूरीको बेहोराबाट सो प्रतिवेदन वा उजूरीसम्बन्धी मुद्दा हेर्ने आफ्नो अधिकार क्षेत्र नभएको देखिएमा अदालतले सो कुरा उल्लेख गरी सो प्रतिवेदन वा उजूरीमा दरपीठ गरिदिनुपर्छ। सोबमोजिम दरपीठ भएको प्रतिवेदन वा उजूरी कानुनले तोकेको हदम्यादभित्र दर्ता गराउन आएमा अधिकार प्राप्त अदालतले दर्ता गरिदिनुपर्छ।

परिच्छेद-४

कारवाईको प्रारम्भ तथा प्रतिवेदन, उजूरी र पर्चासम्बन्धी व्यवस्था

३२. प्रतिवेदन वा उजूरी परेपछि वा पर्चा खडा भएपछि अदालतले कारवाई प्रारम्भ गर्न सक्ने: (१) यो दफाको अन्य उपदफाहरूका अधीनमा रही कुनै अपराधको सम्बन्धमा यो परिच्छेद बमोजिम प्रतिवेदन वा उजूरी परेपछि वा पर्चा खडा भएपछि अदालतले मुद्दाको कारवाई प्रारम्भ गर्न सक्नेछ।

तर-

- (क) अदालतको अवहेलनासम्बन्धी अपराधको अभियोगमा अदालतले अभियुक्त उपर कारवाई चलाउन प्रतिवेदन, उजूरी वा पर्चा आवश्यक हुने छैन।
- (ख) कुनै मुद्दामा अदालतले प्रमाण बुझ्दा कुनै पक्षले कुनै प्रमाणलाई जालसाजी वा किर्ते भनी बयान गरेमा सोही बयानको आधारमा जालसाजी वा किर्तेको अपराधमा कारवाई चलाउन हुन्छ।
- (ग) अपराध संहिताको दफा ७४, ७५, ७६, ७७, ७८ र ८५ अन्तर्गतको अपराध वा त्यस्तो अपराधसँग सम्बन्धित उक्त संहिताको परिच्छेद ३१ अन्तर्गत सजाय हुने अपराधको सम्बन्धमा छुट्टै मुद्दा चल्ने छैन। कुनै

मुद्दाको फैसला गर्दा मिसिल सामेल रहेको प्रमाणबाट त्यस्तो कुनै अपराधको कसूरदार देखिएको व्यक्तिलाई अदालतले सोही फैसलाबाट सजाय गर्न सक्नेछ ।

(२) श्री ५ को सरकारको वा श्री ५ को सरकारबाट अधिकार प्राप्त अधिकृतको लिखित स्वीकृति प्रस्तुत नभएसम्म देहायको कुनै अपराधको अभियोगमा मुद्दा चल्ने छैन:-

(क) अपराध संहिताको परिच्छेद ४ वा दफा ५४ वा २०७ अन्तर्गतको अपराध वा त्यस्तो अपराधसँग सम्बन्धित उक्त संहिताको परिच्छेद ३१ अन्तर्गत सजाय हुने अपराध ।

(ख) जासूसी ऐन, २०१८ अन्तर्गतको अपराध ।

(ग) संघ संस्था (नियन्त्रण गर्ने) ऐन, २०१९ अन्तर्गतको अपराध ।

(३) सम्बन्धित राष्ट्रसेवक वा निज बहाल रहेको कार्यालयको प्रमुखको प्रतिवेदन नपरी अपराध संहिताको परिच्छेद ६ अन्तर्गतको अपराध वा त्यस्तो अपराधसँग सम्बन्धित उक्त संहिताको परिच्छेद ३१ अन्तर्गत सजाय हुने अपराधको अभियोगमा मुद्दा चल्ने छैन ।

(४) श्री ५ को सरकारको लिखित स्वीकृति प्रस्तुत नभएसम्म कुनै सरकारी कर्मचारी उपर निजले आफ्नो ओहदाको कर्तव्य पालनमा गरेको कुनै कामको सम्बन्धमा निज उपर कुनै अपराधको अभियोग लगाई मुद्दा चल्ने छैन ।

तर कुनै कर्मचारीले आफ्नो ओहदाको कर्तव्यभन्दा बाहिरको कुनै काम गरी कुनै अपराध गरेमा निज उपर सो अपराधको अभियोग लगाई मुद्दा चलाउन श्री ५ को सरकारको स्वीकृति लिनुपर्ने छैन ।

(५) अनुसूची २ मा उल्लिखित अपराधको सम्बन्धमा दफा ३३ को उपदफा (१) बमोजिम प्रहरी प्रतिवेदन नपरी वा दफा ३८ बमोजिम पर्चा खडा नभै र अनुसूची १ मा उल्लिखित अन्य अपराधको सम्बन्धमा दफा ३३ को उपदफा (१) बमोजिम प्रतिवेदन नपरी वा दफा ३४ वा ३८ बमोजिम पर्चा खडा नभै मुद्दा चल्ने छैन ।

तर अनुसूची २ मा उल्लिखित अपराध बाहेक अनुसूची १ मा उल्लिखित अन्य कुनै अपराधबाट कुनै व्यक्तिलाई कुनै क्षति पुगेको रहेछ भने निजले वा उपदफा (६) को स्पष्टीकरण (क), (ख) वा (ग) बमोजिमको अवस्थामा सो स्पष्टीकरणमा उल्लिखित व्यक्तिले दफा ३५ बमोजिम उजूरी दिन सक्नेछ ।

(६) अनुसूची १ मा उल्लिखित अपराध बाहेक अन्य कुनै अपराधको सम्बन्धमा दफा ३५ बमोजिम सम्बन्धित व्यक्तिको उजूरी नपरी मुद्दा चल्ने छैन ।

स्पष्टीकरण: यो उपदफाको तात्पर्यको लागि "सम्बन्धित व्यक्ति" भन्नाले अपराधबाट पीडित भएको व्यक्तिलाई सम्झनुपर्छ र सो शब्दले देहायको अवस्थामा देहायको व्यक्तिलाई समेत जनाउँछ:-

- (क) कुनै व्यक्तिले कुनै पद, ओहदा वा अन्य कुनै हैसियतले गर्नुपर्ने कुनै काम वा संरक्षण गर्नुपर्ने कुनै कुराको सम्बन्धमा त्यस्तो पद, ओहदा वा हैसियतमा रहेको व्यक्ति,
- (ख) लाटो, अन्धो, नाबालक वा पचहत्तर वर्षको उमेर नाघेको व्यक्ति वा शारीरिक वा मानसिक रोगले असमर्थ भएको व्यक्तिले उजूर गर्न पाउने कुराको सम्बन्धमा निजको एकाघर सँगको हकवाला र त्यस्तो हकवाला नभए अन्य कुनै हकवाला वा संरक्षक, र

(ग) कुनै संगठित वा असंगठित संस्थासम्बन्धी अपराधको सम्बन्धमा त्यस्तो संस्थाको सञ्चालक, प्रशासक वा सदस्य ।

३३. मुद्दा चलाउने प्रतिवेदनः (१) अनुसूची २ मा उल्लिखित कुनै अपराधको अभियोगमा कुनै व्यक्ति उपर मुद्दा चलाउन प्रहरी प्रतिवेदन दिँदा निम्नलिखित कुराहरू उल्लेख गरी अनुसूची ५ मा तोकिएको ढाँचामा प्रतिवेदन तयार गरी सरकारी अभियोक्ता र तहकीकात गर्न प्रहरी अधिकृत दुवैले सहीछाप गरी सम्बन्धित अदालतमा दर्ता गराउनुपर्छः-

- (क) अभियुक्तको नाम र ठेगाना,
- (ख) अपराधसम्बन्धी सूचनाको व्यहोरा,
- (ग) अपराधसम्बन्धी विवरण,
- (घ) अभियुक्त उपर लगाइएको अभियोग र तत्सम्बन्धी प्रमाण,
- (ङ) सम्बन्धित कानून,
- (च) अभियुक्तलाई हुनुपर्ने सजाय, र
- (छ) अपराधबाट क्षति पुगेको व्यक्तिलाई भराई दिनु पर्ने क्षतिपूर्ति ।

(२) अनुसूची २ मा उल्लिखित अपराध बाहेक अनुसूची १ मा उल्लिखित अन्य कुनै अपराधको अभियोगमा कुनै व्यक्ति उपर मुद्दा चलाउन प्रतिवेदन दिँदा उपदफा (१) को खण्ड (क) देखि (छ) सम्ममा उल्लेख भएका कुराहरू खुलाई तहकीकात गर्ने प्रहरी अधिकृत वा सो अपराधको विषयवस्तुसँग सम्बन्धित श्री ५ को सरकारको अन्य कुनै अधिकृतले अनुसूची ६ मा तोकिएको ढाँचामा प्रतिवेदन तयार गरी सम्बन्धित अदालतमा दर्ता गराउनुपर्छ ।

तर दफा ३४ बमोजिम मुद्दा चलाउने पर्चा खडा भएकोमा यो उपदफाबमोजिम प्रतिवेदन दर्ता गरिने छैन ।

(३) उपदफा (१) वा (२) अन्तर्गत दर्ता गरिने प्रतिवेदनमा अभियोगको उल्लेख गर्दा-

- (क) अभियुक्त उपर अभियोग लगाउन खोजिएको अपराधको कानुनमा कुनै खास नामाकरण गरिएको रहेछ भने सो अपराधको सम्बन्धमा सो नामको उल्लेख गर्नुपर्छ कानुनमा कुनै नामकरण नगरिएको अपराधको हकमा अभियुक्तले आफूमाथि लगाइएको अभियोग स्पष्ट रूपमा बुझ्न सक्ने गरी अपराधको तत्वहरू उल्लेख गर्नुपर्छ ।
- (ख) अभियुक्तले पहिले पनि कुनै अपराधमा सजाय पाइसकेको कारणले बढी सजाय हुनुपर्ने अवस्था रहेछ भने निजले पहिले सजाय पाएको तथ्य, मिति र सजाय गर्ने अदालतको पनि उल्लेख गर्नुपर्छ ।

(४) उपदफा (१) वा (२) बमोजिम अदालतमा प्रतिवेदन दर्ता गराउँदा-

- (क) दफा ३२ को उपदफा (२) वा (४) मा उल्लिखित अपराधको सम्बन्धमा सो उपदफाहरूबमोजिम श्री ५ को सरकारको वा श्री ५ को सरकारबाट अधिकार प्राप्त अधिकृतको लिखित स्वीकृति प्रतिवेदनसाथ पेश गर्नुपर्छ ।
- (ख) अभियुक्त थुनामा रहेको भए निजलाई अदालतमा उपस्थित गराउनुपर्छ ।
- (ग) तहकीकातको मिसिल र तहकीकातको सिलसिलामा फेला परेको प्रमाणहरू पनि साथै पेश गर्नुपर्छ ।
- (घ) सो प्रतिवेदन र खण्ड (ख) बमोजिम पेश भएको लिखत प्रमाणहरूको नक्कलको आवश्यक प्रतिहरू अभियुक्तलाई

पक्राउ पूर्जी वा समाह्वानका साथ पठाउनको लागि प्रतिवेदन साथै पेश गर्नुपर्छ ।

तर अभियुक्त थुनामा रहेको भए अदालतमा प्रतिवेदन पेश गर्नुभन्दा पहिले उक्त लिखतहरूको नक्कल अभियुक्तलाई दिनुपर्छ ।

३४. मुद्दा चलाउने पर्चा: (१) अनुसूची २ मा उल्लिखित अपराध बाहेक अनुसूची १ मा उल्लिखित अन्य कुनै अपराधसम्बन्धी मुद्दा हेर्ने र निर्णय गर्ने अधिकार कुनै प्रचलित नेपाल कानूनले श्री ५ को सरकारको कुनै कार्यालय वा त्यस्तो कार्यालयको कुनै अधिकृतलाई प्रदान गरेको रहेछ भने सो कार्यालय वा अधिकृतले निम्नलिखित कुराहरू खुलाई पर्चा खडा गरी त्यस्तो अपराधको सम्बन्धमा मुद्दा चलाउन हुन्छ:-

- (क) अभियुक्तको नाम र ठेगाना,
- (ख) अपराधसम्बन्धी विवरण,
- (ग) अभियुक्त उपर लगाइएको अभियोग र तत्सम्बन्धी प्रमाण, र
- (घ) सम्बन्धित कानून ।

(२) उपदफा (१) मा जुनसुकै कुरा लेखिएको भए तापनि मुद्दा चलाउन दफा ३२ को उपदफा (२) वा उपदफा (४) बमोजिम श्री ५ को सरकारको वा श्री ५ को सरकारबाट अधिकार प्राप्त अधिकृतको स्वीकृति चाहिने अवस्थामा सोबमोजिम स्वीकृति प्राप्त नगरी यो दफाबमोजिम मुद्दा चलाइने छैन ।

३५. उजुरी: (१) कुनै अपराधको सम्बन्धमा कुनै व्यक्तिले दफा ३२ को उपदफा (५) को प्रतिबन्धात्मक वाक्यांश वा उपदफा (६) बमोजिम अदालतमा कुनै उजुरी दिँदा निम्नलिखित कुराहरू खुलाई अनुसूची ७ मा तोकिएको ढाँचामा दिनुपर्छ:-

- (क) अभियुक्तको नाम र ठेगाना,
- (ख) अपराधसम्बन्धी विवरण,
- (ग) अभियुक्त उपर लगाइएको अभियोग र तत्सम्बन्धी प्रमाण,
- (घ) सम्बन्धित कानून,
- (ङ) अभियुक्तलाई हुनुपर्ने सजाय, र
- (च) अपराधबाट पुगेको क्षति र अभियुक्तबाट भराउनु पर्ने क्षतिपूर्ति ।

(२) यो दफाबमोजिम कुनै उजूरी दिदा सो उजूरीको साथमा अभियुक्तको संख्या बराबर उजूरी र लिखत प्रमाणहरूको नक्कल पनि पेश गर्नुपर्छ ।

३६. अदालतले अभियोग थप्न वा बदल्न र अभियुक्तको रूपमा कसैलाई सम्मिलित गराउन सक्ने: (१) कुनै मुद्दामा अनुसूची १ मा उल्लिखित कुनै अपराधको अभियोग लगाइएको कुनै व्यक्ति उपर सो अभियोगको अतिरिक्त सो अनुसूचीमा उल्लिखित अर्को अपराधको पनि अभियोग लाग्न सक्ने देखिएमा अदालतले कारण सहितको पर्चा खडा गरी सो व्यक्ति उपर त्यस्तो अभियोगमा समेत सोही मुद्दाबाट कारवाई गर्न सक्नेछ ।

(२) कुनै मुद्दामा अनुसूची १ मा उल्लिखित कुनै अपराधको अभियोग लगाइएको कुनै व्यक्ति उपर सो अभियोग लाग्न नसक्ने तर सो अनुसूचीमा उल्लिखित अर्को कुनै अपराधको अभियोग लाग्न सक्ने देखिएमा अदालतले कारण सहितको पर्चा खडा गरी सो व्यक्ति उपर त्यस्तो अपराधको अभियोगमा सोही मुद्दाबाट कारवाई गर्न सक्नेछ ।

(३) उपदफा (१) वा (२) अन्तर्गत अदालतले अभियोग थपेमा वा बदलेमा तत्सम्बन्धी पर्चाको नक्कल अभियुक्तलाई दिनुपर्छ र सो अभियोगको सम्बन्धमा निजको बयान लिनुभन्दा पहिले सो पर्चा निजलाई पढेर

सुनाउनुपर्छ। तत्सम्बन्धमा उजूरवाला वा अभियुक्तले कुनै नयाँ साक्षी वा प्रमाण पेश गर्न चाहेमा सो कुराको मौका समेत दिनुपर्छ ।

(४) अनुसूची १ मा उल्लिखित कुनै अपराधसम्बन्धी मुद्दामा तत्काल अभियोग नलागेको कुनै व्यक्ति उपर मिसिल सामेल रहेको कुनै प्रमाणबाट त्यस्तो कुनै अपराधको अभियोग लाग्न सक्ने देखिएमा अदालतले कारण सहितको पर्चा खडा गरी सो व्यक्ति उपर त्यस्तो अपराधको अभियोगमा सोही मुद्दाबाट कारवाई चलाउन सक्नेछ ।

(५) उपदफा (१), (२) वा (४) मा लेखिएको कुनै कुराले आफ्नो अधिकार क्षेत्र नभएको मुद्दा हेर्ने वा दफा ३७ को उपदफा (१) वा (२) बमोजिम संयुक्त रूपमा कारवाई चलाउन सकिने अपराध वा अभियुक्त बाहेक अन्य अपराध वा अभियुक्तको सम्बन्धमा एउटै मुद्दाबाट कारवाई गर्न वा दफा ३२ को उपदफा (२), (३) वा (४) मा भएको व्यवस्थाको विपरीत मुद्दाको कारवाई गर्न अदालतलाई अधिकार दिएको मानिने छैन ।

३७. संयुक्त रूपमा मुद्दा चलाउन हुने अपराध वा अभियुक्तहरू: (१) देहायका व्यक्तिहरू उपर एउटै प्रतिवेदन, उजूरी वा पर्चाबाट मुद्दा चलाउन हुन्छ:-

(क) एकै सिलसिलामा एउटै वा विभिन्न अपराध गर्ने व्यक्तिहरू,

(ख) एकै सिलसिलामा नभए पनि संयुक्त रूपमा वा मिलोमतोबाट एक वा एकभन्दा बढी अपराध गर्ने व्यक्तिहरू, वा

(ग) एक अर्कोसँग सम्बन्धित विभिन्न अपराध गर्ने व्यक्तिहरू।

(२) देहायका अपराधहरूको सम्बन्धमा एउटै प्रतिवेदन, उजूरी वा पर्चाबाट मुद्दा चलाउन हुन्छ:-

(क) एकै व्यक्तिले एकै सिलसिलामा गरेको विभिन्न अपराधहरू,

(ख) एकै व्यक्तिले एकै व्यक्तिको सम्बन्धमा गरेको विभिन्न अपराधहरू, वा

(ग) एकै व्यक्तिले गरेको एक अर्कोसँग सम्बन्धित विभिन्न अपराधहरू ।

(३) कुनै अपराधको सन्दर्भमा उपदफा (१) वा (२) अन्तर्गत एउटै प्रतिवेदन, उजुरी वा पर्चाबाट मुद्दा चलाउने प्रयोजनको लागि सो अपराध र देहायको अन्य कुनै अपराध एक अर्कोसँग सम्बन्धित अपराध मानिने छन्:-

(क) सो अपराधको उद्योग, दुरुत्साहन वा आपराधिक षड्यन्त्र,

(ख) सो अपराधमा मतियार भएको अपराध,

(ग) सो अपराधबाट प्राप्त कुनै चीज राखेको, किनेको, बेचेको, दिएको वा लिएको अपराध,

(घ) सो अपराध गर्ने मनसायले कुनै चीज राखेको, बेचेको वा दिएको वा लिएको अपराध, वा

(ङ) सो अपराधसँग सम्बन्धित कुनै व्यक्तिलाई लुकाएको वा भगाएको अपराध ।

३८. प्रत्येक अपराध वा अभियुक्तको सम्बन्धमा छुट्टाछुट्टै प्रतिवेदन वा उजुरी दिन वा पर्चा खडा गर्नुपर्ने: दफा ३६ र ३७ मा अन्यथा लेखिएकोमा बाहेक प्रत्येक अपराध वा अभियुक्तको सम्बन्धमा छुट्टाछुट्टै प्रतिवेदन वा उजुरी दिन वा पर्चा खडा गर्नुपर्छ ।

३९. श्री ५ को सरकारलाई उजूरवाला कायम गर्ने: दफा ३२ को उपदफा (५) को प्रतिबन्धात्मक वाक्यांशबमोजिम उजुरीबाट चलेको मुद्दा बाहेक अनुसूची १ मा उल्लिखित अपराधसम्बन्धी अन्य मुद्दामा श्री ५ को सरकारलाई उजूरवाला कायम गरी मुद्दाको कारवाई चलाइनेछ र त्यस्तो अपराधको सूचना दिने व्यक्ति उजूरवाला पक्षको साक्षी मानिनेछ ।

परिच्छेद-५

पक्राउ पूर्जी र समाह्वान

४०. अभियुक्त वा साक्षीलाई उपस्थित गराउन पक्राउ पूर्जी वा समाह्वान जारी गर्ने: (१) यो संहिताबमोजिम प्रतिवेदन वा उजूरी परेपछि वा मुद्दा चलाउने पर्चा खडा भएपछि अदालतले अभियुक्तलाई अदालतमा उपस्थित गराउन पक्राउ पूर्जी वा समाह्वान जारी गर्नेछ ।

तर दफा ३३ बमोजिम प्रतिवेदनसाथ अभियुक्त अदालतमा उपस्थित गराइएकोमा यो उपदफाबमोजिम पक्राउ पूर्जी वा समाह्वान जारी गरिने छैन ।

(२) देहायको कुनै अपराधको अभियोग लागेको अभियुक्तलाई अदालतमा उपस्थित गराउन अदालतले पक्राउ पूर्जी जारी गर्नेछ:-

- (क) मृत्युदण्ड वा जन्मकैदको सजाय हुने कुनै अपराध,
- (ख) तीन वर्ष वा सोभन्दा बढी कैदको सजाय हुन सक्ने अनुसूची १ मा उल्लिखित कुनै अपराध, वा
- (ग) खण्ड (क) वा (ख) मा उल्लिखित कुनै अपराधको उद्योग, दुरुत्साहन वा आपराधिक षड्यन्त्र गरेको वा सो अपराधमा मतियार भएको अपराध ।

(३) उपदफा (२) मा उल्लिखित अपराध बाहेक ६ महीना वा सोभन्दा बढी कैदको सजाय हुन सक्ने अनुसूची १ मा उल्लिखित अन्य कुनै अपराधको कुनै अभियुक्तलाई अदालतमा उपस्थित गराउन अदालतले आवश्यकतानुसार पक्राउ पूर्जी वा समाह्वान जारी गर्नेछ ।

(४) उपदफा (२) को खण्ड (ख) वा (ग) वा उपदफा (३) मा उल्लिखित कुनै अपराधको अभियुक्तको सम्बन्धमा पक्राउ पूर्जी जारी गर्दा अदालतले मनासिव सम्झेमा धरौट वा जमानतको अङ्क र अभियुक्त अदालतमा उपस्थित हुनुपर्ने तारीख किटान गरी निजले सोबमोजिमको धरौट वा जमानत दिई तारीखको दिन अदालतमा उपस्थित हुने कागज गरेमा निजलाई पक्राउ

नगर्ने र सोबमोजिम धरौट वा जमानत नदिएमा निजलाई पक्राउ गरी अदालतमा उपस्थित गराउने निर्देशन दिन सक्नेछ । कुनै पक्राउ पूर्जामा त्यस्तो निर्देशन भएमा सो पक्राउ पूर्जा तामेल गर्ने कार्यालय वा अधिकृतले सो निर्देशनको पालन गर्नुपर्छ ।

(५) उपदफा (२) र (३) मा उल्लिखित अपराध बाहेक अन्य कुनै अपराधको अभियोगमा कुनै अभियुक्त उपर मुद्दा चलाउन यो संहिताबमोजिम उजूरी परेपछि अदालतले सो अभियुक्तलाई अदालतमा उपस्थित गराउन निजको नाउँमा समाह्वान जारी गर्नेछ ।

तर अभियुक्त भागी बेपत्ता हुने सम्भावना छ भन्ने विश्वास गर्नुपर्ने कुनै मनासिव कारण भएमा वा समाह्वानमा तोकिएको तारीखमा अभियुक्त अदालतमा उपस्थित नभएमा त्यस्तो अभियुक्तका हकमा अदालतले पक्राउ पूर्जा जारी गर्नेछ ।

(६) साक्षीलाई उपस्थित गराउन वा कुनै लिखत वा चीज दाखिल गराउन अदालतले समाह्वान जारी गर्नेछ ।

तर-

(क) कुनै साक्षी भागी बेपत्ता हुने सम्भावना छ भन्ने विश्वास गर्नु पर्ने कुनै मनासिव कारण भएमा वा समाह्वान जारी भएको कुनै साक्षी तोकिएको तारीखको दिन अदालतमा उपस्थित हुन नआएमा निजलाई पक्राउ गरी उपस्थित गराउन अदालतले पक्राउ पूर्जा जारी गर्न सक्नेछ ।

(ख) अन्य अदालतको क्षेत्रभित्र रहेको टाढाको कुनै साक्षीलाई अदालतले मनासिव सम्झेमा बन्द सवालद्वारा बुझ्न सक्नेछ ।

(ग) समाह्वान जारी गर्दा अदालतमा दाखिल गर्नुपर्ने लिखत वा अन्य कुनै चीज लुकाउने वा नाश गर्ने सम्भावना छ

भन्ने विश्वास गर्नुपर्ने कुनै मनासिव कारण भएमा वा समाह्वानमा तोकिएको तारीखको दिन समाह्वानबमोजिम कुनै लिखत वा चीज अदालतमा दाखिल नगरेमा अदालतले सो लिखत वा चीज दाखिल गर्नुपर्ने कर्तव्य भएको व्यक्तिलाई पक्राउ गरी उपस्थित गराउन पक्राउ पूर्जी जारी गर्न सक्नेछ र सो लिखत वा चीज रहेको ठाउँको तलाशी लिई अदालतमा दाखिल गर्न अदालतको कुनै कर्मचारी वा कुनै प्रहरी अधिकृतलाई आदेश दिन सक्नेछ । सोबमोजिम कुनै कर्मचारी वा प्रहरी अधिकृतले कुनै ठाउँको तलाशी लिँदा दफा १४ बमोजिम लिनुपर्छ ।

(७) अदालतले कुनै अभियुक्तलाई उपस्थित गराउन पक्राउ पूर्जी वा समाह्वान जारी गर्दा सम्बन्धित प्रतिवेदन, उजुरी वा पर्चा र उजूरवालाले पेश गरेको लिखत प्रमाणहरूको नक्कल पनि साथै पठाउनुपर्छ ।

४१. **पक्राउ पूर्जी:** (१) अदालतले यो संहिताबमोजिम पक्राउ पूर्जी जारी गर्दा पक्राउ गर्नु पर्ने व्यक्तिको पूरा नाम र ठेगाना तथा पक्राउ गर्नुपर्ने कारण स्पष्ट रूपमा उल्लेख गरी अभियुक्तको सम्बन्धमा भए अनुसूची ८ मा तोकिएको ढाँचामा र अन्य व्यक्तिको सम्बन्धमा भए अनुसूची ९ मा तोकिएको ढाँचामा जारी गर्नुपर्छ । त्यस्तो प्रत्येक पक्राउ पूर्जीमा मुद्दा हेर्ने अधिकारीले सहीछाप गरी अदालतको छाप लगाउनुपर्छ ।

(२) अदालतले यो संहिताबमोजिम पक्राउ पूर्जी जारी गर्दा पक्राउ गर्नु पर्ने व्यक्ति रहे बसेको वा रहन बस्न सक्ने इलाकाको प्रहरी कार्यालयको नाउँमा जारी गर्नुपर्छ । तर अदालतले आवश्यक सम्झेमा अन्य कुनै कार्यालय वा कुनै सरकारी अधिकृतको नाउँमा पनि पक्राउपूर्जी जारी गर्न सक्नेछ । सो

बमोजिम एकभन्दा बढी कार्यालय वा अधिकृतको नाममा जारी गरिएको पक्राउ पूर्जी सो मध्ये जुनसुकै कार्यालय वा अधिकृतले तामेल गर्न हुन्छ ।

(३) पक्राउ पूर्जी तामेल नभएसम्म वा अदालतबाट बदर नगरेसम्म कायम रहनेछ ।

(४) पक्राउ पूर्जीबमोजिम कुनै व्यक्तिलाई पक्राउ गर्दा निजलाई पक्राउ पूर्जी देखाई दफा ४० को उपदफा (७) बमोजिम पठाएको नक्कल लिखत वा लिखतहरू निजलाई दिनुपर्छ ।

(५) दफा ४० को उपदफा (५) बमोजिम अन्यथा हुनेमा बाहेक, पक्राउ पूर्जीबमोजिम पक्राउ गर्नुपर्ने व्यक्तिलाई पक्रनासाथ यथासम्भव चाँडो सम्बन्धित अदालतमा उपस्थित गराउनुपर्छ ।

(६) पक्राउ पूर्जीबमोजिम पक्राउ गर्नुपर्ने व्यक्ति सात दिनसम्म पनि फेला परेन भने सम्बन्धित कार्यालय वा अधिकृतले निजको खोजी गर्दै रही आठौँ दिनको दिन स्थानीय पञ्चायतको सूचना पाटी र त्यस्तो व्यक्तिको घर दैला फेला परे निजको घर दैलामा अनुसूची १० मा तोकिएबमोजिमको सूचना टाँसी अदालतलाई सो कुराको सूचना दिनुपर्छ र सो व्यक्ति फेला पर्नासाथ निजलाई पक्राउ गरी अदालतमा बुझाई दिनुपर्छ ।

तर पक्राउमा पर्नुभन्दा अगावै सो व्यक्ति अदालतमा उपस्थित भएमा अदालतको आदेशबमोजिम बाहेक निजलाई पक्राउ गर्न वा थुनामा राख्न हुँदैन ।

(७) पक्राउ पूर्जीबमोजिम पक्राउ गर्नुपर्ने व्यक्ति लुकेको वा भागी हिडेको छ भन्ने विश्वास गर्नुपर्ने कुनै मनासिव कारण भएमा उपदफा (६) बमोजिम सूचना टाँसिएपछि जुनसुकै बखत पनि अदालतले निजको हकको सम्पत्ति रोक्का गर्न सक्नेछ । सोबमोजिम अदालतले कसैको सम्पत्ति रोक्का गरेमा त्यसको सूचना अदालतको सूचनापाटीमा टाँस्नु पर्छ ।

४२. **समाह्वान:** (१) अदालतले यो संहिताबमोजिम अभियुक्तको नाउँमा समाह्वान जारी गर्दा कम्तीमा १५ दिनको फरक पारी दुई तारीख तोकी अघिल्लो तारीखको दिन उपस्थित हुन नसक्ने कुनै मनासिव कारण भएमा पछिल्लो तारीखको दिन उपस्थित हुनुपर्ने र सो तारीखको दिन पनि उपस्थित नभएमा पक्राउ पूर्जी जारी गरिने व्यहोरा उल्लेख गरी समाह्वान जारी गर्नुपर्छ ।

(२) उपदफा (१) बमोजिम तोकिएको अघिल्लो तारीखको दिन अभियुक्त उपस्थित भएर र उपस्थित नहुनाको कुनै मनासिव कारण पनि देखाउन सकेन भने अदालतले निजलाई एकसय रूपैयाँसम्म जरीवाना गर्न सक्नेछ ।

(३) अदालतले अभियुक्त वा साक्षीलाई उपस्थित गराउन वा प्रमाणको कुनै लिखत वा चीज दाखिल गराउन समाह्वान जारी गर्दा मौसम, बाटो खोला नाला इत्यादि सबै कुराहरूको विचार गरी समाह्वान जारी भएको व्यक्ति उपस्थित हुन वा लिखत वा चीज दाखिल गर्न सक्ने समयको विचार गरी तारीख तोकी जारी गर्नुपर्छ ।

४३. **समाह्वानको ढाँचा:** अदालतले समाह्वान जारी गर्दा देहायबमोजिमको ढाँचामा जारी गर्नुपर्छ:-

- (क) यो संहिताबमोजिम श्री ५ को सरकारको कुनै कार्यालय वा अधिकृत वा प्रहरीको प्रतिवेदनबाट चलेको मुद्दामा भए अनुसूची ११ बमोजिमको ढाँचामा,
- (ख) यो संहिताबमोजिम अदालत वा श्री ५ को सरकारको कुनै कार्यालय वा अधिकृतले पर्चा खडा गरी चलाएको मुद्दामा भए अनुसूची १२ बमोजिमको ढाँचामा,
- (ग) यो संहिताबमोजिम कुनै व्यक्तिको उजूरीबाट चलेको मुद्दामा भए अनुसूची १३ बमोजिमको ढाँचामा,
- (घ) साक्षीको नाउँमा भए अनुसूची १४ बमोजिमको ढाँचामा, र

(ड) कुनै लिखत वा चीज दाखिल गर्न समाह्वान जारी गरिएको भए अनुसूची १५ बमोजिमको ढाँचामा ।

४४. समाह्वानको तामेली: (१) अदालतबाट जारी भएको समाह्वान कुनै प्रहरी कर्मचारी वा अदालतको कुनै कर्मचारी वा अन्य कुनै राष्ट्रसेवकद्वारा तामेल गराइनेछ ।

(२) समाह्वान जुन व्यक्तिको नाउँमा जारी भएको हो यथासम्भव सोही व्यक्तिलाई बुझाउनुपर्छ । सो व्यक्ति फेला नपरेमा निजको एकाघरसँगको कम्तीमा सोह्र वर्ष उमेर पुगिसकेको कुनै व्यक्तिलाई बुझाए हुन्छ । त्यस्तो व्यक्ति पनि फेला परेन भने निजको घर दैलामा टाँसिदिनुपर्छ । निजको घर दैला पनि पत्ता लाग्न सकेन भने सम्बन्धित स्थानीय पञ्चायतको सूचनापाटीमा टाँसिदिनुपर्छ ।

(३) अदालतले समाह्वान तामेल गर्न पठाउँदा दुई प्रति पठाउनुपर्छ । समाह्वान तामेल गर्न गएको कर्मचारीले सो समाह्वान जुन व्यक्तिलाई तामेल गर्नुपर्ने हो सो व्यक्तिलाई चिन्ने कम्तीमा दुई जना स्थानीय व्यक्तिहरू र सम्भव भए स्थानीय पञ्चायतको एक जना सदस्य समेतको रोहवरमा तामेलीको व्यहोरा र मिति खोली दुई प्रतिमा जनाई रोहवरमा भएका व्यक्तिहरूको सहीछाप गराई आफ्नो समेत सहीछाप गरी एकप्रति उपदफा (२) बमोजिम तामेल गर्ने र अर्को प्रति फिर्ता बुझाउनुपर्छ । समाह्वान जुन व्यक्तिको नाउँमा जारी भएको हो सो व्यक्ति वा निजको एकाघरसँगको कुनै व्यक्तिलाई बुझाई तामेल गरेकोमा समाह्वान बुझी लिएको व्यहोरा जनाई दुवै प्रति समाह्वानमा निजको समेत सहीछाप गराउनुपर्छ ।

(४) कुनै अदालतले आफ्नो क्षेत्रभन्दा बाहिरको अन्य कुनै क्षेत्रमा बसोबास गरी रहेको कुनै व्यक्तिलाई समाह्वान तामेल गर्नुपर्ने भएमा सो क्षेत्रको अदालतमा समाह्वान पठाई सो अदालतमार्फत तामेल गराउनुपर्छ र सो

अदालतले पनि यो दफाबमोजिम समाह्वान तामेल गराई त्यसको एक प्रति समाह्वान जारी गर्ने अदालतमा फिर्ता पठाई दिनु पर्छ ।

तर नेपाल अधिराज्यबाहिर रहेको कुनै व्यक्तिको नाउँमा समाह्वान तामेल गर्नु परेमा सो व्यक्ति जुन देशमा रहे बसेको छ सो देशसँग समाह्वानको तामेलीको सम्बन्धमा श्री ५ को सरकारको कुनै सम्झौता भएको रहेछ भने सोही सम्झौताबमोजिम तामेल गरिनेछ । सो देशसँग त्यस्तो कुनै सम्झौता भएको रहेनछ भने सो व्यक्तिको ठेगानामा रजिष्टरी गरी हुलाकद्वारा समाह्वान पठाएपछि रीतपूर्वक तामेल भएको मानिने छ ।

(५) उपदफा (२) र (३) मा जुनसुकै कुरा लेखिएको भए तापनि-

(क) श्री ५ को सरकार वा कुनै संगठित संस्थाको कर्मचारी वा अन्य कुनै राष्ट्र सेवकलाई समाह्वान तामेल गर्नु परेमा सो कर्मचारी वा राष्ट्रसेवक बहाल रहेको कार्यालयमा समाह्वान तामेल गर्न पठाए हुन्छ । सोबमोजिम कुनै समाह्वान तामेल गर्न पठाएकोमा सो कार्यालयमा तत्काल उपस्थित प्रशासकीय प्रमुखले एक प्रति समाह्वान सम्बन्धित कर्मचारी वा राष्ट्रसेवकलाई बुझाई अर्को प्रतिमा तामेलीको व्यहोरा र मिति जनाई सो कर्मचारी वा राष्ट्रसेवकको सहीछाप गराई अदालतमा फिर्ता पठाएपछि समाह्वान रीतपूर्वक तामेल भएको मानिनेछ ।

(ख) कुनै संगठित संस्थाको नाउँमा समाह्वान तामेल गर्नु परेमा सो समाह्वानको एक प्रति सो संस्थाको प्रधान वा स्थानीय कार्यालयमा बुझाई अर्को प्रतिमा तामेलीको व्यहोरा र मिति जनाई समाह्वान बुझिलिने व्यक्तिको सहीछाप गराई अदालतमा फिर्ता गर्नुपर्छ । सोबमोजिम तामेल भएको समाह्वान रीतपूर्वक तामेल भएको मानिनेछ ।

(६) समाह्वान तामेल गर्दा अभियुक्तलाई दफा ४० को उपदफा (७) बमोजिम पठाइएको नक्कल लिखतहरू पनि अवस्थानुसार समाह्वान साथै दिन वा टाँस्नुपर्छ ।

४५. बन्द सवाल: (१) अदालतले बन्दा सवाल पठाउँदा अनुसूची १६ बमोजिमको ढाँचामा पठाउनुपर्छ ।

(२) बन्द सवाल प्राप्त गर्ने अदालतले सम्बन्धित साक्षीको नाउँमा समाह्वान जारी गरी वा थुनामा कैदमा रहेकोमा सम्बन्धित कारागार वा थुनामा राख्ने कार्यालयलाई लिखित आदेश पठाई सो साक्षीलाई अदालतमा उपस्थित गराई बन्द सवालमा उल्लेख भएका प्रश्नहरू र मुद्दाका पक्षहरू उपस्थित भै साक्षी परीक्षण, जिरह र पुनः साक्षी परीक्षण गरेको भए त्यस सन्दर्भमा सोधिएका प्रश्नहरू तथा अदालतले आवश्यक सम्झ्नेको अन्य प्रश्नहरूको समेत जवाफ लिई बन्द सवाल सम्बन्धित अदालतमा फिर्ता पठाई दिनुपर्छ ।

(३) उपदफा (२) बमोजिम जारी भएको समाह्वानमा तोकिएको तारीखमा साक्षी उपस्थित नभए सोही व्यहोरा उल्लेख गरी बन्द सवाल सम्बन्धित अदालतमा फिर्ता पठाई दिनुपर्छ ।

परिच्छेद-६

पूर्पक्षको लागि अभियुक्तलाई थुनामा राख्ने वा निजसँग धरौट वा जमानत लिने

४६. अभियुक्तलाई थुनामा राख्ने: (१) देहायको कुनै अपराधको कसूरदार हो भन्ने विश्वास गर्ने कुनै मनासिव आधार भएमा अदालतले अभियुक्तलाई थुनामा राखी मुद्दाको पूर्पक्ष गर्नुपर्छ:-

- (क) मृत्युदण्ड वा जन्मकैदको सजाय हुन सक्ने अपराध,
- (ख) तीन वर्ष वा सोभन्दा बढी कैदको सजाय हुन सक्ने अनुसूची १ मा उल्लिखित अपराध, वा

(ग) खण्ड (क) वा (ख) मा उल्लिखित अपराधको उद्योग, दुरुत्साहन वा आपराधिक वा षड्यन्त्र गरेको वा त्यस्तो अपराधमा मतियार भएको अपराध ।

(२) नेपाल अधिराज्यमा स्थायी बसोबास नभएको कुनै अभियुक्त छ महीना वा सो भन्दा बढी कैदको सजाय हुन सक्ने अपराधको कसूरदार हो भन्ने विश्वास गर्ने कुनै मनासिव आधार भएमा अदालतले निजलाई थुनामा राखी मुद्दाको पूर्पक्ष गर्नुपर्छ ।

(३) उपदफा (१) वा (२) मा जुनसुकै कुरा लेखिएको भए तापनि-

(क) अभियुक्त नाबालक, महिला वा शारीरिक वा मानसिक रोग लागेको व्यक्ति रहेछ भने अदालतले धरौट वा जमानत लिई निजलाई थुनामा नराखे पनि हुन्छ ।

(ख) अपराध हुँदाको परिस्थिति, अभियुक्तको उमेर, निजको शारीरिक वा मानसिक अवस्था र पहिलेको आचरणलाई विचार गर्दा निजलाई थुनामा राख्न उपयुक्त नदेखिएमा अदालतले धरौट वा जमानत लिई उपदफा (१) को खण्ड (ख) मा उल्लिखित अपराध वा सो खण्डसँग सम्बन्धित खण्ड (ग) मा उल्लिखित अपराधको अभियुक्त वा उपदफा (२) मा उल्लिखित अभियुक्तलाई थुनामा नराखे पनि हुन्छ ।

४७. अभियुक्तसँग धरौट वा जमानत लिने: (१) दफा ४६ को उपदफा (१) मा उल्लिखित अपराध बाहेक अन्य कुनै अपराधको कसूरदार हो भन्ने विश्वास गर्ने कुनै मनासिव आधार भएमा अदालतले अभियुक्तसँग धरौट वा जमानत लिई मुद्दाको पूर्पक्ष गर्नुपर्छ ।

तर दफा ४६ को उपदफा (२) मा उल्लिखित अभियुक्तको हकमा यो उपदफा लागू हुने छैन ।

(२) उपदफा (१) बमोजिम अदालतले मागेको धरौट वा जमानत नदिने अभियुक्तलाई थुनामा राखी मुद्दाको पूर्पक्ष गर्नुपर्छ ।

४८. कारवाईको जुनसुकै अवस्थामा पनि दफा ४६ र ४७ लागू हुने: (१)

मुद्दाको कारवाई जुनसुकै अवस्थामा पुगेको भए पनि अदालतले दफा ४६ वा ४७ बमोजिम अभियुक्तलाई अवस्थानुसार थुनामा राख्न वा निजसँग धरौट वा जमानत माग्न हुन्छ । शुरुमा अभियुक्तलाई थुनामा नराखेको वा निजसँग धरौट वा जमानत नलिएको कारणले मात्र पछि निजलाई सोबमोजिम थुनामा राख्न वा निजसँग धरौट वा जमानत माग्न अदालतलाई बाधा परेको मानिने छैन ।

(२) दफा ४६ वा दफा ४७ को उपदफा (२) बमोजिम वा दफा ४९ बमोजिम थुनामा परेको कुनै अभियुक्त कसूरदार होइन भन्ने विश्वास गर्ने कुनै मनासिव आधार भएमा मुद्दाको कारवाई जुनसुकै अवस्थामा पुगेको भए पनि अदालतले निजलाई थुनाबाट छोड्न सक्नेछ ।

४९. थप धरौट वा जमानत माग्न हुने: कुनै अभियुतसँग लिएको धरौट वा जमानत पछि अपर्याप्त देखिन आएमा अदालतले निजसँग थप धरौट वा जमानत माग्न र निजले सो बमोजिम थप धरौट वा जमानत नदिएमा निजलाई थुनामा राख्न सक्नेछ ।

५०. धरौट वा जमानतको अङ्क: (१) यो संहिताबमोजिम लिनुपर्ने धरौट वा जमानतको अङ्क तोक्दा देहायको कुराहरूको विचार गरी चर्को नपर्ने किसिमले तोक्नुपर्छ :-

- (क) अपराधको प्रकृति,
- (ख) अभियुक्त वा कसूरदारको आर्थिक अवस्था एवं पारिवारिक स्थिति,
- (ग) निजको पहिलेको आचरण,

(घ) निजको उमेर र पहिले कुनै अपराधको कसूरदार ठहरी सजाय पाएको छ वा छैन भन्ने कुरा, र

(ङ) निजलाई भएको वा हुन सक्ने सजाय र निजले व्यहोर्नु पर्ने क्षतिपूर्ति ।

(२) यो संहिताअन्तर्गत कुनै व्यक्तिसँग मागिएको धरौट वा जमानत चर्को भयो भन्ने कुनै मनासिव कारण देखाई त्यस्तो व्यक्तिले निवेदन दिएमा पुनरावेदन सुन्ने अदालतले सो धरौट वा जमानतको अङ्क घटाउन सक्नेछ ।

५१. धरौट वा जमानत लिंदा कागज गराउने: (१) यो संहिताबमोजिम कुनै व्यक्तिसँग धरौट लिंदा अदालतबाट तोकिएको समय र स्थानमा उपस्थित नभएमा धरौट जफत हुने सर्त उल्लेख गरी कागज गराउनुपर्छ ।

(२) यो संहिताबमोजिम जमानत लिंदा जमानतको अङ्क तोकी सोबमोजिम सम्पत्ति जमानत लिनुपर्छ । जमानत दिनु पर्ने व्यक्तिले आफ्नै सम्पत्ति जमानत दिएको भए अदालतबाट तोकिएको समय र स्थानमा उपस्थित नभएमा जमानतको रकम सो जमानत रहेको सम्पत्ति वा निजको अरू कुनै सम्पत्तिबाट असूल गर्ने शर्त उल्लेख गरी निजको कागज गराउनुपर्छ । निजको लागि अरू कसैले आफ्नो सम्पत्ति जमानत दिएको भए अदालतबाट तोकिएको समय र स्थानमा निजलाई उपस्थित नगराएमा जमानतको रकम सो जमानत रहेको सम्पत्ति वा त्यस्तो व्यक्तिको अरू कुनै सम्पत्तिबाट असूल गर्ने शर्त गराई त्यस्तो व्यक्तिको कागज गराउनुपर्छ ।

(३) धरौट वा जमानत दिनुपर्ने व्यक्ति नाबालक भए उपदफा (१) वा (२) बमोजिम गराउनुपर्ने कागज निजको सट्टा निजको संरक्षकबाट गराए हुन्छ ।

५२. अदालतमा उपस्थित हुनुपर्ने व्यक्ति अनुपस्थित भएमा धरौट जफत गर्ने वा जमानतको रकम असूल गर्ने: अदालतबाट तोकिएको समय र स्थानमा उपस्थित हुनुपर्ने व्यक्ति तोकिएबमोजिम उपस्थित नभएको तत्सम्बन्धमा

राखेको धरौट जफत हुनेछ, जमानत दिएको भए दफा ५१ बमोजिम गराइएको कागज अनुसार जमानतको रकम असूल गरिने छ ।

तर त्यस्तो व्यक्तिले आफू उपस्थित हुन नसकेको कुनै मनासिव कारण देखाएमा अदालतले सोबमोजिम नगर्न पनि सक्नेछ ।

५३. धरौट फिर्ता र जमानत फुकुवा गर्ने: (१) यो संहिताबमोजिम अन्यथा हुनेमा बाहेक, तहकीकातको सिलसिलामा लिएको धरौट वा जमानत तहकीकात सकिएपछि फिर्ता वा फुकुवा गरिदिनुपर्छ ।

(२) यो संहिताबमोजिम अन्यथा हुनेमा बाहेक, अदालतले कुनै मुद्दामा कारवाईको लागि लिएका धरौट वा जमानत सो मुद्दाको निर्णय भएपछि फिर्ता वा फुकुवा गरिदिनुपर्छ ।

५४. खास अवधिभित्र मुद्दा फैसला नभएमा थुनाबाट छोड्नुपर्ने: यो परिच्छेदबमोजिम कारवाईको लागि थुनामा राखिएको कुनै अभियुक्तको सम्बन्धमा प्रमाण बुझ्न पहिलो पटक तोकिएको तारीखको मितिले एक वर्षभित्र मुद्दाको किनारा नभएमा त्यस्तो अभियुक्तलाई दफा ४६ बमोजिम थुनामा राखिएको भए निजसँग धरौट जमानत लिई र दफा ४७ को उपदफा (२) वा दफा ४९ बमोजिम थुनामा राखिएको भए धरौट वा जमानत केही नलिई थुनाबाट छोडी मुद्दाको कारवाई गर्नुपर्छ ।

तर-

(क) मृत्युदण्ड वा जन्मकैदको सजाय हुने कुनै अपराधको अभियोग लागेको कुनै अभियुक्त दफा ४६ बमोजिम थुनामा परेको रहेछ भने निजको सम्बन्धमा यो दफा लागू हुने छैन ।

(ख) पटके अपराधीलाई अदालतले मनासिव सम्झेर थुनामै राखी कारवाई गर्न सक्नेछ ।

५५. थुनामा राख्न सकिने अधिकतम अवधि: यो परिच्छेदको अन्य दफाहरूमा जुनसुकै कुरा लेखिएको भए तापनि अभियुक्तलाई कुनै हालतमा पनि निज उपर

- लगाइएको अभियोग प्रमाणित भएमा हुन सक्ने अधिकतम कैदको सजायको अवधिभन्दा बढी अवधिसम्म थुनामा राखिने छैन ।
५६. **पर्चा खडा गर्ने:** यो परिच्छेदबमोजिम कुनै अभियुक्तलाई थुनामा राख्दा, थुनामा राखिएको अभियुक्तलाई छोड्दा वा कुनै अभियुक्तसँग धरौट वा जमानत लिंदा कारण सहितको पर्चा खडा गर्नुपर्छ ।

परिच्छेद-७

तारीखसम्बन्धी व्यवस्था

५७. **तारीख तोक्ने:** अदालतले मुद्दाको पक्षहरूको उपस्थितिमा गर्नुपर्ने प्रत्येक कामको लागि तारीख तोक्नुपर्छ र प्रत्येक तारीखमा तोकिएको काम गर्नुपर्छ ।
- तर कुनै कारणवश तोकिएको तारीखमा तोकिएको काम हुन नसकेमा त्यसको कारण अनुसूची १७ बमोजिमको तारीखपत्रमा जनाई अर्को तारीख तोक्न हुन्छ ।
५८. **तारीखपत्र:** प्रत्येक मुद्दामा अदालतले अनुसूची १७ बमोजिमको ढाँचामा तारीखपत्र खडा गरी मिसिल सामेल राख्नुपर्छ र प्रत्येक पटक तारीख तोक्दा कुन कामको लागि कहिलेको तारीख तोकिएको हो सो कुरा सो तारीखपत्रमा जनाई मुद्दाको पक्षहरूको सहीछाप गराई सम्बन्धित कर्मचारीले पनि सहीछाप गर्नुपर्छ ।
५९. **तारीख पर्चा:** प्रत्येक मुद्दामा अदालतले मुद्दाको पक्षहरूलाई अनुसूची १८ बमोजिमको ढाँचामा तारीख पर्चा दिनुपर्छ र तारीख तोक्दा कुनै पक्षले सो पर्चा पेश गरेमा कुन कामको लागि कहिलेको तारीख तोकिएको हो सो कुरा सो पर्चामा जनाई सम्बन्धित कर्मचारीले सहीछाप गर्नुपर्छ ।
६०. **तारीख तोक्दा पक्षहरूलाई सुविधा हुने किसिमले तोक्नु पर्ने:** मुद्दामा कुनै कामको लागि तारीख तोक्दा यथासम्भव मुद्दाका पक्षहरूको सुविधा र तोकिएको काम हुन सक्ने वा नसक्ने कुराको विचार गरी तोक्नुपर्छ ।

अनावश्यक रूपमा पक्षहरूलाई असुविधा हुने किसिमले वा कुनै काम नतोकी तारीख तोक्न हुँदैन ।

६१. अदालतमा उपस्थित हुनुपर्ने व्यक्ति थुनामा परेमा सूचना दिने वा अदालतमा उपस्थित गराउन आदेश दिने: (१) अदालतबाट कुनै कामको लागि तोकिएको तारीखको दिन उपस्थित हुनुपर्ने व्यक्ति कुनै व्यहोराले थुनिएको वा कैद परेको रहेछ भने आफू थुना वा कैदमा परेको कारागारमार्फत सो कुराको सूचना पठाउनुपर्छ ।

(२) तोकिएको तारीखमा उपस्थित हुनुपर्ने व्यक्ति थुनिए वा कैद परेको रहेछ भने अदालतले निजलाई उपस्थित गराउन तारीख तोकी सम्बन्धित कारागारलाई आदेश दिन सक्नेछ ।

६२. तारीखको दिन उजूरवाला वा अभियुक्त अनुपस्थित भएमा त्यसको परिणाम:

(१) अनुसूची १ मा उल्लिखित अपराधसम्बन्धी मुद्दामा बाहेक अन्य कुनै मुद्दामा पूर्पक्षको लागि तोकिएको तारीखको दिन उजूरवाला अनुपस्थित भएमा अदालतले १५ दिनपछिको अर्को तारीख तोकी मुद्दा खारेज गर्न सक्नेछ ।

तर सोबमोजिम तोकिएको अर्को तारीखको दिन उजूरवाला उपस्थित भै आफ्नो काबुबाहिरको कुनै परिस्थितिले गर्दा अघिल्लो तारीखमा उपस्थित हुन नसकेको कुनै मनासिव कारण देखाई निवेदनपत्र दिएमा अदालतले मुद्दा खारेज गर्ने छैन ।

(२) यो संहिताबमोजिम अदालतमा बयान वा प्रतिउत्तरपत्र दिइसकेपछि तोकिएको तारीखमा अभियुक्त अदालतमा अनुपस्थित भएमा निजको अनुपस्थित भएपनि अदालतले मुद्दाको कारवाई र फैसला गर्न सक्नेछ । बयान वा प्रतिउत्तरपत्र दिनुभन्दा पहिले अभियुक्त तोकिएको तारीखमा अनुपस्थित भएमा निजलाई पक्राउ गरी अदालतमा उपस्थित गराउन दफा ४१ बमोजिम पक्राउ पूर्जी जारी गर्नुपर्छ र सो दफाको उपदफा (७) बमोजिम त्यस्तो अभियुक्तको सम्पत्ति समेत रोक्का गर्नुपर्छ ।

परिच्छेद-८

वारिससम्बन्धी व्यवस्था

६३. वारिसको नियुक्ति: (१) मुद्दाको कुनै पक्षले उजूर वा पुनरावेदनपत्र वा प्रतिउत्तरपत्र दिन, प्रमाण पेश गर्न, फैसलाबमोजिम बिगो, क्षतिपूर्ति वा अन्य कुनै कुरा भराई लिन वा मुद्दासम्बन्धी अन्य कुनै आवश्यक काम गर्न आफ्नो वारिस नियुक्त गर्न सक्नेछ ।

तर-

- (क) यो संहिताबमोजिम बयान दिनुपर्ने अवस्थाको अभियुक्तले अदालतमा आफै उपस्थित भै बयान गर्नुपर्छ, वारिसमार्फत बयान दिन पाउने छैन ।
- (ख) कुनै मनासिव कारणबाट अदालतले आवश्यक सम्झौता वारेस रहेको वा राख्न पाउने अवस्था भए पनि मुद्दाको पक्षलाई आफै अदालतमा उपस्थित हुन आदेश दिन सक्नेछ ।
- (ग) थुनामा रहेको वा पहिले नै धरौट वा जमानत दिई सकेकोमा बाहेक विदेशी नागरिक वा नागरिकताको ठेगाना नभएको व्यक्तिले मुद्दाको फैसला हुँदा कानुन बमोजिम आफूलाई हुन सक्ने सजाय बराबरको रकम धरौट नराखेसम्म वा सो बापत जमानत नदिएसम्म वारिस नियुक्त गर्न पाउने छैन ।

(२) वारिस नियुक्त गर्दा अनुसूची १९ बमोजिमको ढाँचामा देहायको कुराहरू उल्लेख गरी अख्तियारनामा लेखी नियुक्त गर्नुपर्छ :-

- (क) मुद्दाको विषय,
- (ख) वारिस हुने व्यक्तिको पूरा नाम, ठेगाना र उमेर,

(ग) निजमा दफा ६४ बमोजिमको कुनै अयोग्यता छैन भन्ने कुरा, र

(घ) निजले गर्न अख्तियार पाएको काम वा कामहरू ।

(३) वारिस हुने व्यक्तिले अख्तियारनामाबमोजिम आफू वारिस भै काम गर्न मञ्जूर भएको र आफूमा दफा ६४ बमोजिमको कुनै अयोग्यता नभएको कुरा अख्तियारनामा लेखी आफ्नो स्वीकृति जनाउनुपर्छ ।

(४) अख्तियारनामा लेखदा कम्तीमा दुईजना साक्षी राख्नुपर्छ र त्यसमा वारिस नियुक्त गर्ने पक्ष र साक्षीहरूको सहीछाप गराउनुपर्छ ।

६४. वारिस हुन नपाउने व्यक्तिहरू: देहायको कुनै व्यक्ति मुद्दामा वारिस हुन योग्य मानिने छैन:-

(क) जालसाजी वा कित्तेको अभियोगमा सजाय पाएको व्यक्ति, वा

(ख) प्रचलित नेपाल कानूनबमोजिम करार गर्न अयोग्य व्यक्ति ।

तर मुद्दाको कुनै पक्षले आफ्नो एकाघरसँगको कुनै नातेदारलाई वारिस नियुक्त गर्न खण्ड (क) मा उल्लेख भएको अयोग्यतासम्बन्धी कुरा लागू हुनेछैन ।

६५. एकैसाथ एकभन्दा बढी व्यक्तिको वारिस हुन सक्ने: एउटै व्यक्ति एकै साथ एक भन्दा बढी व्यक्तिहरूको वारिस हुन सक्नेछ ।

तर कुनै मुद्दामा वारिस भएको व्यक्ति सोही मुद्दामा विपक्षीको वारिस हुन सक्ने छैन ।

६६. पक्ष वारिस हुन सक्ने: कुनै मुद्दामा एउटै पक्षको दुई वा सोभन्दा बढी व्यक्तिले आफू मध्येको कुनै व्यक्तिलाई वारिस नियुक्त गर्न हुन्छ ।

६७. वारिसको अधिकार: वारिसले आफूलाई नियुक्त गर्ने पक्षको तर्फबाट अख्तियारनामामा लेखिएबमोजिमको सबै काम गर्न सक्नेछ ।

६८. वारिस बदल्ने वा खारिज गर्ने अधिकार: वारिस नियुक्त गर्ने पक्षले चाहेमा जुनसुकै वखत अख्तियारनामा बदर गरी आफैले मुद्दासम्बन्धी काम गर्न वा अर्को वारिस नियुक्त गर्न हुन्छ ।

(२) उपदफा (१) बमोजिम अख्तियारनामा बदर गर्नु पर्दा सम्बन्धित पक्षले अदालतमा निवेदनपत्र दिनुपर्छ ।

६९. पक्षलाई भएको सजायमा वारिसलाई पक्राउ गर्न नहुने: मुद्दाको फैसला हुँदा वारिस नियुक्त गर्ने पक्षलाई कानूनबमोजिम भएको सजाय वा सो पक्ष उपर परेको दायित्वको सम्बन्धमा वारेसलाई पक्राउ गर्न हुँदैन ।

७०. वारिस नियुक्त गर्ने अधिकारले परिच्छेद ६ को व्यवस्थामा प्रतिकूल असर नपर्ने: यो परिच्छेदबमोजिम वारिस नियुक्त गर्ने अधिकार पाएको कारणले मात्र अभियुक्तलाई मुद्दाको कारवाईको लागि थुनामा राख्ने वा निजसँग धरौट वा जमानत लिने परिच्छेद ६ मा भएका व्यवस्थाहरूलाई कुनै प्रतिकूल असर पुऱ्याएको मानिने छैन ।

परिच्छेद-९

मुद्दाको स्थानान्तरण र मुलतबी

७१. मुद्दाको स्थानान्तरण: (१) कुनै अदालतमा दायर भै छिन्न बाँकी रहेको कुनै मुद्दा देहायको अवस्थामा सर्वोच्च अदालतले समान स्तरको अर्को अदालतमा सार्न सक्नेछः-

- (क) मुद्दा दायर रहेको अदालतमा सो मुद्दाको कारवाई निष्पक्ष रूपमा हुन नसक्ने कुनै मनासिव कारण भएमा,
- (ख) अपराध भएको क्षेत्रको अदालतमा मुद्दा दायर नभई अन्यत्र दायर भएकोमा सो मुद्दा अपराध भएकै क्षेत्रको अदालतबाट राम्रोसँग कारवाई हुन सक्ने कुनै मनासिव कारण भएमा, वा
- (ग) मुद्दा सार्दा साधारणतया पक्ष र साक्षीहरू सबैलाई सुविधाजनक हुने देखिएमा

(२) कुनै मुद्दामा कुनै जटिल कानूनी प्रश्न समावेश भएकाले सो मुद्दाको फैसला वा त्यसमा समावेश भएको कुनै कानून प्रश्नको निर्णय सर्वोच्च अदालतबाट हुनु उपयुक्त छ भन्ने कुरा सम्बन्धित पक्षको निवेदनपत्र वा मुद्दा दायर रहेको अदालतको प्रतिवेदन वा अन्य कुनै कारणबाट सर्वोच्च अदालतलाई लागेमा सर्वोच्च अदालतले सो मुद्दा झिकाई आफैले निर्णय गर्न वा त्यसमा समावेश भएको कुनै कानूनी प्रश्नको सम्म निर्णय गरी अन्य कुराहरूको निर्णयको लागि मिसिल सम्बन्धित अदालतमा फिर्ता पठाउन सक्नेछ ।

(३) कुनै अदालतमा दायर रहेको कुनै मुद्दा यो संहिताबमोजिम सो अदालतको न्यायाधीशले हेर्न नहुने कुनै कारण भएमा सो कुरा उल्लेख गरी पुनरावेदन सुन्ने अदालतमा प्रतिवेदन पठाउनुपर्छ र सोबमोजिम प्रतिवेदन प्राप्त भएमा पुनरावेदन सुन्ने अदालतले पनि सो मुद्दा आफ्नो क्षेत्रको समान अधिकार क्षेत्र भएको एउटा अदालतबाट अर्को अदालतमा सार्न सक्नेछ ।

७२. मुद्दा सार्न पक्षले निवेदनपत्र दिन पाउने: कुनै मुद्दा दफा ७१ को उपदफा (१) बमोजिम अर्को अदालतमा सार्न मुद्दाको कुनै पक्षले निवेदनपत्र दिन सक्नेछ ।

तर-

- (क) शुरू अदालतमा दायर रहेको मुद्दामा प्रमाण बुझिसकेपछि मुद्दा सार्न निवेदनपत्र लाग्ने छैन ।
- (ख) दफा ७१ मा लेखिएबमोजिमको कुनै मनासिव कारण नभै मुद्दा लम्ब्याउने वा आफ्नो विपक्षीलाई दुःख दिने मनसायले कुनै पक्षले मुद्दा सार्न निवेदनपत्र दिएको देखिएमा सर्वोच्च अदालतले निजलाई पाँच सय रूपैयाँसम्म जरिवाना गर्न सक्नेछ ।

७३. सम्बन्धित मुद्दा मुलतवी राख्ने: (१) भिन्न भिन्न अदालतमा दायर रहेको भिन्न भिन्न मुद्दाहरूमध्ये एउटाको निर्णय नभै अर्कोको निर्णय हुन नसक्ने वा गर्न नहुने वा एउटाको निर्णयबाट अर्कोको निर्णयमा तात्त्विक असर पर्ने कुनै मनासिव कारण देखाई ती मुद्दाहरूलाई कुनै पक्षले निवेदनपत्र दिएमा वा मुद्दाको कारवाईको सिलसिलामा अदालतले स्वयं देखे सो अर्को मुद्दा मुलतवी राख्न वा राख्न लाउनुपर्छ ।

(२) उपदफा (१) बमोजिम कुनै अदालतले अर्को अदालतमा दायर रहेको कुनै मुद्दा मुलतवी राख्न लगाउनु पर्ने भएमा सो अदालतलाई मुद्दा मुलतवी राखी दिन लेखी पठाउनु पर्छ ।

(३) उपदफा (१) वा (२) बमोजिम कुनै अदालतले आफूकहाँ दायर रहेको मुद्दा मुलतवी राख्नु परेमा सो कुरा पक्षहरूलाई लिखित रूपमा सूचित गरी मुद्दाको कारवाई स्थगित गर्नुपर्छ र सम्बन्धित अर्को मुद्दा दायर रहेको अदालतलाई सो कुराको सूचना दिनुपर्छ । त्यस्तो सूचना प्राप्त भएपछि सो अदालतले पनि आफूकहाँ दायर रहेको त्यस्तो सम्बन्धित मुद्दाको फैसला भएपछि तीस दिनभित्र सो फैसलाको एक प्रति नक्कल सहित मुद्दा मुलतवी रहेको अदालतलाई सो कुरा सूचित गर्नुपर्छ । सोबमोजिमको सूचना पाएपछि मुद्दा मुलतवी रहेको अदालतले तारीख तोकी मुद्दाको पक्षहरूलाई लिखित सूचना दिई मुलतवी जगाई कारवाई गर्नुपर्छ ।

(४) यो दफाबमोजिम मुद्दा मुलतवी राख्नु वा राख्न लाउनुभन्दा पहिले अदालतले चाहेमा निवेदन दिने पक्षलाई सम्बन्धित लिखतहरूको नक्कल पेश गर्ने आदेश दिन सक्नेछ ।

७४. अभियुक्त उपस्थित नभएकोमा मुद्दा मुलतवी राख्ने: (१) पक्राउ पूर्जी जारी भएको अभियुक्त दफा ४१ बमोजिम सूचना जारी भएको मितिले एक वर्षसम्म पनि उपस्थित भएन वा गराइएन भने अदालतले उजूरवालाको सबै प्रमाणहरू बुझी मुद्दा मुलतवी राख्नुपर्छ ।

तर-

(क) अदालतमा बयान वा प्रतिउत्तर दिइसकेपछि अनुपस्थित भएको अभियुक्तको हकमा मुद्दा मुलतवी राखिने छैन, उजूरवालाले पेश गरेको प्रमाणहरू र अदालतले मनासिव सम्झेको अन्य प्रमाणहरू बुझी मुद्दा फैसला गर्नुपर्छ ।

(ख) दुई वा सोभन्दा बढी अभियुक्तहरू भएको मुद्दामा कुनै अभियुक्त अनुपस्थित भएको कारणले मात्र अन्य अभियुक्तहरूको हकमा मुद्दा मुलतवी राखिने छैन ।

(२) उपदफा (१) बमोजिम कुनै मुद्दा मुलतवी रहने भएमा उजूरवालालाई सो कुराको सूचना दिई मुद्दाको सबै कारवाई स्थगित गरिदिनु पर्छ ।

(३) उपदफा (१) बमोजिम मुद्दा मुलतवी रहेकोमा उपदफा (४) बमोजिम मुद्दा खारेज हुनुभन्दा पहिले कुनै बखत अभियुक्त अदालतमा उपस्थित भएमा वा गराइएमा अदालतले मुलतवी जगाई उजूरवालालाई सो कुराको सूचना दिई मुद्दाको कारवाई गर्नुपर्छ । सो उपदफा वा दफा ७३ बमोजिम मुलतवी जगाई उजूरवालालाई दिइने सूचना समाह्वान सरह तामेल गरिनेछ ।

(४) उपदफा (१) बमोजिम मुद्दा मुलतवी रहको मितिले देहायको अवधिभित्र अभियुक्त अदालतमा उपस्थित भएन वा गराइएन भने अदालतले त्यस्तो अभियुक्तको सम्बन्धमा मुद्दा खारेज गरिदिनुपर्छ:-

(क) जरीवानाको मात्र सजाय हुने अपराधको अभियोग लागेको अभियुक्त भए पाँच वर्ष,

(ख) दुई वर्षसम्म कैदको सजाय हुन सक्ने अपराधको अभियोग लागेको अभियुक्त भए पन्ध्र वर्ष,

(ग) दुई वर्षभन्दा बढी कैदको सजाय हुन सक्ने अपराधको अभियोग लागेको अभियुक्त भए पैंतीस वर्ष, र

(घ) मृत्युदण्ड वा जन्मकैदको सजाय हुन सक्ने अपराधको अभियोग लागेको अभियुक्त भए पचास वर्ष ।

(५) उपदफा (१) बमोजिम मुद्दा मुलतवी रहेको तीन वर्षसम्म पनि अभियुक्त अदालतमा उपस्थित भएन वा गराइएन भने दफा ४१ बमोजिम रोक्का भएको निजको हकको सम्पत्ति प्रचलित नेपाल कानूनबमोजिम लिलाम बिक्री गरी प्राप्त भएको रूपैया श्री ५ को सरकारको संचित कोषमा दाखिल गर्नुपर्छ ।

(६) उपदफा (४) बमोजिम मुद्दा खारेज हुनुभन्दा पहिले अभियुक्त अदालतमा उपस्थित भयो वा गराइयो र निजले आफ्नो विरुद्धमा मुद्दा चलेको कुरा थाहै नपाएकोले उपस्थित हुन नसकेको भनी अदालतलाई विश्वास पर्ने कुनै प्रमाण पेश गन्यो भने अदालतले देहायबमोजिमको खर्चहरू कटाई वा असूल गरी रोक्का रहेको सम्पत्ति वा उपदफा (५) बमोजिम लिलाम बिक्रीबाट प्राप्त भएको रूपैयाँ निजलाई फिर्ता गर्ने आदेश दिनुपर्छ:-

- (क) उपदफा (५) बमोजिम सम्पत्ति लिलाम बिक्री भैसकेकोमा सो सम्पत्ति रोक्का राख्दा लागेको खर्चहरू, र
- (ख) सम्पत्ति लिलाम बिक्री भैसकेकोमा सो सम्पत्ति रोक्का राख्दा र लिलाम बिक्री गर्दा लागेको खर्चहरू ।

परिच्छेद-१०

प्रमाणसम्बन्धी व्यवस्था

७५. उजुरी, प्रतिउत्तरपत्र वा बयानमा प्रमाण खुलाउन र साथमा लिखत प्रमाण पेश गर्नुपर्ने: उजूरवालाले उजुरीमा र अभियुक्तले बयान वा प्रतिउत्तरपत्रमा आफ्नो साक्षी, लिखत र दसी प्रमाण सबै खुलाउनुपर्छ र लिखत वा दसी प्रमाणको प्रकृतिबाट आफूसँग रहनु पर्ने वा आफूले प्राप्त गर्न सक्ने लिखत वा दसी प्रमाण उजूरवालाले उजुरीका साथ र अभियुक्तले प्रतिउत्तरपत्रका साथ वा बयान गर्दा पेश गर्नुपर्छ ।

तर-

- (क) अभियुक्तले बयान गर्दा वा प्रतिउत्तरपत्र दिँदा आफ्नो प्रमाण खुलाउन वा कुनै लिखत वा दसी प्रमाण पेश गर्ने अर्को तारीख तोकी पाउँ भनी अनुरोध गरेमा अदालतले अर्को तारीख तोक्न सक्नेछ ।
- (ख) दफा ७९ को उपदफा (१) बमोजिम किर्ते वा जालसाजीसम्बन्धी प्रमाण बुझ्ने कुराको हकमा सोही दफाबमोजिम हुनेछ ।
- (ग) मुद्दाको पूर्पक्ष हुँदा कुनै नयाँ तथ्यको समर्थन वा खण्डन गर्नुपर्ने हुन आएमा अदालतको अनुमति लिई सम्बन्धित पक्षले नयाँ प्रमाण पेश गर्न सक्नेछ ।
- (घ) कुनै दसी प्रमाण अदालतमा बोकी ल्याउन नसकिने भए सो प्रमाणको फोटो प्रतिलिपि मात्र दाखिल गरे पनि हुन्छ ।
- (ङ) कुनै लिखत प्रमाण अदालतमा बोकी ल्याउन नसकिने भएमा त्यसको रीतपूर्वकको नक्कल मात्र दाखिल गरे पनि हुन्छ ।

७६. लिखत प्रमाणहरूको नक्कल पेश गर्नुपर्ने: मुद्दाको कुनै पक्षले दफा ७५ बमोजिम कुनै लिखत प्रमाण पेश गर्दा आफ्नो विपक्षीहरूको संख्याभन्दा एक प्रति बढी लिखतको नक्कल प्रतिहरू पनि साथै पेश गर्नुपर्छ ।

७७. सकल लिखत फिर्ता दिने: (१) दफा ७५ बमोजिम कुनै लिखत अदालतमा दाखिल भएपछि अदालतले सो सकललिखतसँग दफा ७६ बमोजिम पेश भएको नक्कल प्रतिहरू रूजु गर्न लगाई सकल बमोजिम नक्कल दुरुस्त छ भनी सो रूजु गर्ने कर्मचारीले प्रत्येक लिखतमा लेखी आफ्नो सहीछाप गरी सो लिखत पेश गर्ने पक्षको सहीछाप गराई अदालतको छाप लगाउनुपर्छ ।

(२) उपदफा (१) बमोजिम सककल लिखतसँग नक्कल लिखत रूजु गरिसकेपछि सो रूजु गर्ने कर्मचारीले सक्कल लिखतको पीठमा अदालतको छाप लगाई आफ्नो सहीछाप गरी सो लिखत पेश गर्ने पक्षलाई फिर्ता दिनुपर्छ ।

७८. पक्षहरूको उपस्थितिमा प्रमाण बुझ्नु पर्ने: अदालतले मुद्दाको दुवै पक्षहरूको उपस्थितिमा प्रमाण बुझ्नुपर्छ ।

तर-

प्रमाण बुझ्न तोकिएको तारीखमा कुनै पक्ष अनुपस्थित भएमा निजको अनुपस्थितिमा पनि अर्को पक्षको प्रमाण बुझ्न हुन्छ ।

७९. लिखत प्रमाणसम्बन्धी व्यवस्था: (१) प्रमाण बुझ्न तोकिएको तारीखमा अदालतले मुद्दाको पक्षहरूबाट प्रमाणको लिखतहरू सक्कलै पेश गर्न लगाई एउटा पक्षले पेश गरेको लिखत अर्को पक्षलाई देखाई सो लिखत सद्दे, जालसाजी वा किर्ते के हो खुलाई निजको बयान लिनु पर्छ ।

तर-

(क) यो दफा बमोजिम कुनै पक्षलाई आफ्नो विपक्षीको प्रमाणको कुनै लिखत देखाउदा निजले सद्दे, किर्ते वा जालसाजी छुट्याउन असमर्थता देखाई त्यसको निमित्त समय मागेमा अदालतले आवश्यकतानुसार बढीमा सात दिनसम्मको तारीख तोकी सो तारीखमा निजको बयान गराउन र किर्ते वा जालसाजी भनी बयान गरेमा निजले त्यस सम्बन्धमा पेश गरेको प्रमाण पनि बुझ्नु पर्छ ।

(ख) अनुपस्थित वा प्रतिनिधित्व नभएको पक्षको हकमा सो पक्षलाई यो दफा बमोजिम लिखत देखाउन वा बयान गराउन आवश्यक हुने छैन ।

(२) कुनै लिखत किर्ते हो वा होइन भन्ने प्रश्नको निर्णय गर्न अदालतले तत्सम्बन्धी विशेषज्ञको सहायता लिन सक्नेछ ।

८०. किर्ते वा जालसाजी भनिएको लिखित मिसिलसाथ राख्नु पर्ने: दफा ७९ बमोजिम एउटा पक्षले पेश गरेको सकल लिखित अर्को पक्षलाई देखाउदा सो अर्को पक्षले त्यसलाई किर्ते वा जालसाजी लिखत भनेमा सो लिखतको पिठमा दुवै पक्षको सहीछाप गर्न लगाई अदालतको छाप लगाई खामबन्दी गरी मिसिल साथ राख्नु पर्छ ।

८१. साक्षी बकाउने तरीका: (१) प्रमाण बुझ्न तोकिएको तारीखको दिन उपस्थित भए सम्मको सबै साक्षीहरूको बयान लिनुपर्छ । सो दिन उपस्थित सबै साक्षीहरूको बयान गराउन नभ्याएमा त्यसपछि अदालत खुल्ने अर्को दिन बयान लिनु पर्छ ।

(२) साक्षीको बयान अनुसूची २० मा तोकिएको ढाँचामा लिनुपर्छ र बयान लिनुभन्दा अगावै अदालतले निजलाई अनुसूची २१ मा तोकिएबमोजिमको शपथ लिन लगाउनु पर्छ ।

(३) साक्षीको बयान लिँदा एउटा साक्षीले बयान गर्न लागेको कुरा अर्को साक्षीले सुन्न नपाउने गरी बयान लिनुपर्छ र प्रश्न सोध्न बाहेक मुद्दाको पक्ष या अरु कुनै कुरा साक्षीलाई भन्न वा सिकाउन दिन हुँदैन ।

(४) साक्षीको बयान लिँदा निजसँग सोधिएका प्रश्नहरूको जवाफ लिइसकेपछि कुनै कुरा भन्न बाँकी छ कि भनी सोधी मुद्दामा सरोकारको कुनै कुरा भनेमा सो समेत लेखी निजको बयान निजलाई पढेर सुनाउनु पर्छ ।

(५) उपदफा (४) बमोजिम कुनै साक्षीलाई बयान पढेर सुनाएपछि सो बयान निजले भने बमोजिम लेखिएको छ वा छैन भनी सोधी त्यस सम्बन्धमा निजले दिएको जवाफ बयानको अन्तमा लेखी निजको सहीछाप गराउनु पर्छ ।

८२. बन्दसवालद्वारा साक्षीलाई बुझ्दाको कार्य प्रणाली: (१) दफा ९६ बमोजिम कुनै साक्षीलाई बन्दसवालद्वारा बुझिने भएमा अदालतले त्यसको सूचना मुद्दाको पक्षहरूलाई दिनु पर्छ र मुद्दाको कुनै पक्षले चाहेमा आफूले साक्षीसँग सोध्न चाहेको प्रश्नहरू सो बन्दसवालमा समावेश गरियोस् भनी न्यायाधीशसँग

अनुरोध गर्न सक्नेछ । सोबमोजिमि कुनै प्रश्न समावेश गर्न कुनै पक्षले अनुरोध गरेमा सो प्रश्न समेत उक्त बन्दसवालमा समावेश गर्नु पर्छ ।

(२) मुद्दाको कुनै पक्षले चाहेमा बन्दसवाल पठाइएको अदालतमा उपस्थित भै प्रमाण ऐन, २०३१ बमोजिम साक्षी परीक्षण जिरह वा पुनः साक्षी परीक्षण गर्न सक्नेछ ।

८३. साक्षीलाई अदालतमा उपस्थित गराई बयान लिनु पर्ने: साक्षीको बयान न्यायाधीशको इजलासमा लिनु पर्छ ।

तर-

शारीरिक असमर्थताले गर्दा अदालतमा उपस्थित हुन नसक्ने साक्षीको बयान लिनु पर्दा सो साक्षी बसेको ठाउँमा न्यायाधीश आफै गै वा आफ्नो मातहतको कम्तीमा राजपत्र अनङ्कित प्रथम श्रेणीको कर्मचारी खटाई बयान लिन वा लिन लाउनु हुन्छ । सोबमोजिम गर्दा मुद्दाको पक्षहरूलाई सो कुराको सूचना दिनुपर्छ ।

८४. एक पटक बुझिसकेको साक्षीलाई फेरी बुझ्ने: एक पटक बकाइसकेको साक्षीसँग पछि फेरि कुनै कुरा बुझ्नु परेमा पुनः समाह्वान जारी गरी बुझ्न हुन्छ ।

८५. नबुझी नहुने साक्षीलाई पक्राउ पूर्जी जारी गरी उपस्थित गराउने: मुद्दामा नबुझी नहुने साक्षी समाह्वान बमोजिम उपस्थित नभएमा अदालतले पक्राउ पूर्जी जारी गरी उपस्थित गराई बुझ्न सक्नेछ ।

८६. साक्षी थुनिएको भए अदालतमा उपस्थित गराई बुझ्न सकिने: मुद्दामा बुझ्नु पर्ने साक्षी कुनै कारागारमा थुनिए वा कैद परेको भए अदालतले सो कारागारको मुख्य अधिकृतलाई लिखत आदेश दिई त्यस्तो साक्षीलाई उपस्थित गराई बुझ्न हुन्छ ।

परिच्छेद-११

मुद्दा फिर्ता लिने र मिलापत्र गर्ने व्यवस्था

८७. अनुसूची १ मा उल्लिखित अपराधसम्बन्धी मुद्दा फिर्ता लिन सकिने: (१)

अनुसूची १ मा उल्लिखित अपराधसम्बन्धी मुद्दा श्री ५ को सरकारले चाहेमा अदालतको अनुमति लिई फिर्ता लिन सक्नेछ ।

तर-

(क) त्यसरी कुनै मुद्दा फिर्ता लिने अनुमति दिनुभन्दा अगावै अदालतले अभियुक्तको समेत राय बुझी फिर्ता लिन अनुमति दिनेछ र अभियुक्तले चाहेमा निजलाई सो मुद्दामा व्यहोर्नु परेको खर्च वापत अदालतले मनासिव सम्झेको रकम श्री ५ को सरकारबाट भराई दिन सक्नेछ ।

(ख) यो उपदफाबमोजिम कुनै मुद्दा फिर्ता लिने अनुमति दिँदा कुनै व्यक्तिको सम्पत्तिसम्बन्धी कुरामा असर पर्ने रहेछ भने सो व्यक्तिको मञ्जुरी नभई अदालतले मुद्दा फिर्ता लिन श्री ५ को सरकारलाई अनुमति दिने छैन ।

(२) उपदफा (१) बमोजिम श्री ५ को सरकारले कुनै मुद्दा फिर्ता लिन चाहेमा महान्यायाधिवक्तामार्फत अदालतमा निवेदनपत्र दिनुपर्छ ।

८८. मिलापत्र: अनुसूची १ मा उल्लिखित अपराधसम्बन्धी मुद्दा बाहेक अन्य कुनै मुद्दा सो मुद्दाको पक्षहरूको मञ्जुरीले जुनसुकै अवस्थामा मिलापत्र हुन सक्नेछ ।

८९. मिलापत्र गर्दाको कार्यविधि: (१) मुद्दामा मिलापत्र गर्न चाहने पक्षहरूले जुन किसिमसँग मिल्न खोजेको हो सो व्यहोरा लेखी दुवै पक्षले सहीछाप गरी अदालतमा पेश गर्नुपर्छ ।

(२) उपदफा (१) बमोजिम मिलापत्र गर्ने व्यहोराको लिखत अदालतमा पेश भएपछि अदालतले सो लिखत पढेर सुनाई सो बमोजिम राजी खुशीले मिलापत्र गर्न चाहेको हो वा होइन भनी सो लिखत पेश गर्ने पक्षहरूलाई

सोधनेछ र निजहरूले सो बमोजिम राजी-खुशीले मिलापत्र गर्न चाहेको हो भन्ने जवाफ दिएमा मिलापत्रको लिखत तयार गरी सो पक्षहरूको सहीछाप गराई मुद्दा हेर्ने अधिकारीले आफ्नो समेत सहीछाप गर्नुपर्छ ।

९०. मिलापत्र दस्तूर: मिलापत्र गराउँदा अदालतले मिल्ने पक्षहरूसँग देहायबमोजिम मिलापत्र दस्तूर आधा आधा असूल गर्नेछ:-

(क) शुरु तहको मुद्दामा:-

- (१) विगो खुलेको भए सो विगो अङ्कको सयकडा तीन, र
- (२) विगो नखुलेको भए अभियुक्त उपरको आरोप प्रमाणित भएमा निजलाई हुन सक्ने अधिकतम सजायको सयकडा तीन ।

(ख) पुनरावेदन तहको मुद्दामा खण्ड (क) बमोजिम हुने अङ्कको सयकडा पच्चीस ।

९१. मुद्दा फिर्ता वा मिलापत्र भएमा त्यसको असर: (१) दफा ८७ बमोजिम कुनै मुद्दा श्री ५ को सरकारले फिर्ता लिएमा सो मुद्दाको अभियुक्त उपर सोही अपराधमा फेरी मुद्दा चल्ने छैन ।

(२) दफा ८९ बमोजिम मिलापत्र भएको कुरामा सोही पक्षहरूका बीचमा पछि कुनै कारवाई वा मुद्दा चल्ने छैन ।

तर मिलापत्रमा उल्लेख भएबमोजिम कुनै पक्षले कुनै काम गरेन भन्ने कुराको उजुरी दिन यस उपदफाले बाधा पुऱ्याउने छैन ।

परिच्छेद-१२

मुद्दाको पुर्पक्ष र फैसला

९२. अभियुक्तलाई आरोप सम्झाउने: अभियुक्त अदालतमा उपस्थित भएपछि वा पक्राउ भै उपस्थित गराइएपछि अदालतले अभियुक्त उपरको अभियोग, तत्सम्बन्धी तथ्य सहितको विवरण र अभियोग प्रमाणित गर्न उजूरवालाले पेश

गर्न चाहेको प्रमाणहरू स्पष्ट रूपमा सम्झाई तत्सम्बन्धी प्रतिवेदन, पर्चा वा उजूरी पढेर सुनाउनुपर्छ ।

९३. अभियुक्तको बयान: (१) दफा ९२ बमोजिम अभियुक्तलाई निज उपरको आरोप सुनाएपछि अदालतले त्यस सम्बन्धमा निजलाई के भन्नु छ सोधी अनुसूची २२ बमोजिमको ढाँचामा निजको बयान लिनुपर्छ ।

तर-

- (क) तीन वर्ष वा सो भन्दा बढी कैदको सजाय हुन सक्ने अनुसूची १ मा उल्लिखित अपराध बाहेक अन्य कुनै अपराधको अभियुक्तलाई अदालतले अनुमति दिएमा निजले बयान गर्नको सट्टा अनुसूची २३ मा तोकिएको ढाँचामा प्रतिउत्तरपत्र दाखिल गर्न सक्नेछ ।
- (ख) पक्राउ भै अदालतमा उपस्थित गराइएको अभियुक्तले कुनै कानून व्यवसायीसँग सल्लाह लिन पाएको छ वा छैन भनी अभियुक्तसँग सोधी चाहेर पनि नपाएको भए बयान लिनु भन्दा अगावै निजलाई सो कुराको मौका दिनुपर्छ ।
- (ग) यो उपदफाबमोजिम बयान लिनुभन्दा अगावै अभियुक्तलाई आफ्नो विरुद्ध कुनै बयान दिन कर छैन भन्ने सचेत गराई त्यस्तो कुनै बयान दिएमा सो बयान निजको विरुद्ध प्रमाण लाग्न सक्छ भनी सम्झाउनु पर्छ ।
- (घ) अभियुक्तको बयान लिदा निजलाई शपथ ग्रहण गराउनु हुँदैन र अभियुक्तले बयान दिएको कुरालाई लिएर निजको उपर झुठो बयान दिएको अभियोग लगाई निजलाई सजाय भागी बनाउन हुँदैन ।

(२) अभियुक्तको बयान लिदा प्रश्न र त्यसको जवाफ दुवै लेखवद्ध गर्नुपर्छ ।

(३) अभियुक्तको बयान भएपछि त्यसमा निजको सहीछाप गराई न्यायाधीशले पनि आफ्नो सहीछाप गर्नुपर्छ ।

९४. पर्याप्त आधार नभएमा मुद्दा खारेज गर्ने: प्रतिवेदन वा उजुरी र तत्सम्बन्धमा उजूरवालाले पेश गर्न चाहेको प्रमाण तथा दफा ९३ बमोजिम अभियुक्तले गरेको बयान वा दाखिल गरेको प्रतिउत्तरबाट अभियोग प्रमाणित हुने पर्याप्त आधार नदेखिएमा अदालतले कारण उल्लेख गरी मुद्दा खारेज गर्न सक्नेछ ।

९५. अभियुक्तको साबिती बयान दिएमा मुद्दा फैसला गर्ने: अभियुक्तले साबिती बयान वा प्रतिउत्तरपत्र दिएमा अदालतले त्यसको आधारमा निजलाई, कसूरदार ठहराई मुद्दा फैसला गर्न सक्नेछ ।

तर-

(क) एकभन्दा बढी अभियुक्तहरू भएको मुद्दामा एउटा अभियुक्तले साबिती बयान वा प्रतिउत्तरपत्र दिए पनि अन्य अभियुक्तको सम्बन्धमा यो संहिता बमोजिमको सबै कारवाई नटुंग्याई मुद्दाको फैसला गर्न हुँदैन ।

(ख) अभियुक्तले साबिती बयान गरे पनि मिसिल संलग्न प्रमाण वा अन्य कुनै कुराले निजको बयान साँचो होइन भन्ने विश्वास हुने कुनै कारण भएमा अदालतले यो दफाबमोजिम मुद्दा फैसला नगरी कारण सहितको पर्चा खडा गरी मुद्दाको प्रमाण बुझ्नुपर्छ ।

(ग) अभियुक्त आरोपित कार्यमा साबित भए पनि निजले सजाय छुट वा कम हुने जिकीर लिएमा सो सम्बन्धी सबै कुरा खुलाई निजको बयान लिई तत्सम्बन्धी प्रमाण बुझ्नुपर्छ ।

९६. प्रमाण बुझ्ने तारीख तोक्ने: (१) अभियुक्तले दफा ९३ बमोजिम बयान गर्न इन्कार गरेमा वा प्रतिउत्तरपत्र दाखिल नगरेमा वा बयान वा प्रतिउत्तर दिएपनि आफू उपरको अभियोग स्वीकार नगरेमा वा अदालतले दफा ९५ को खण्ड (ख) बमोजिम पर्चा खडा गरेमा निर्णय दिनुपर्ने कुराहरू खुलाई पर्चा खडा गरी प्रमाण बुझ्ने तारीख तोक्नु पर्छ ।

(२) प्रमाण बुझ्ने तारीख तोक्दा अदालतले साक्षीहरू उपस्थित हुन र प्रमाणका लिखत तथा चीजहरू पेश हुन सक्ने समयको अन्दाज गरी तोक्नु पर्छ ।

(३) उजूरवाला वा अभियुक्तले कुनै साक्षीलाई उपस्थित गराउन वा कुनै लिखत वा अन्य कुनै चीज दाखिल गराउन समाह्वान जारी होस् भनी लिखत निवेदन दिएमा दफा ९७ बमोजिमको खर्चहरू दाखिल गराई अदालतले समाह्वान जारी गर्नु पर्छ ।

तर-

(क) अदालतबाट टाढा रहेको साक्षीलाई अदालतले वन्दसवाल पठाई बुझ्न सक्नेछ ।

(ख) अनुसूची १ मा उल्लिखित अपराधसम्बन्धी मुद्दामा कुनै पक्षले अनुरोध नगरे पनि अदालतले स्वयं आवश्यक देखिएको प्रमाण बुझ्न सक्नेछ ।

(ग) कुनै साक्षीलाई उपस्थित गराउन वा कुनै लिखत वा चीज पेश गराउन मुद्दाको निर्णयको लागि आवश्यक छैन भन्ने लागेमा त्यस सम्बन्धमा पक्षलाई कारण देखाउने मौका दिई सो पक्षले मुनासिव कारण देखाउन नसकेमा पर्चा खडा गरी अदालतले समाह्वान जारी नगरे पनि हुन्छ ।

९७. पक्षहरूबाट खर्चहरू दाखिल गराउने: (१) कुनै मुद्दामा कुनै पक्षले दफा ९६ बमोजिम समाह्वान जारी होस् भनी अदालतलाई अनुरोध गरेमा अदालतले

निम्नलिखित खर्चहरू त्यस्तो पक्षबाट समाह्वान जारी गर्नु भन्दा पहिले नै दाखिला गराउनु पर्छ:-

- (क) समाह्वान जारी गर्दा लाग्ने खर्च,
- (ख) प्रमाणको लिखत वा चीज पेश गर्न समाह्वान जारी हुने भएमा सो गर्न सम्बन्धित व्यक्तिलाई लाग्ने खर्च, र
- (ग) साक्षीलाई उपस्थित गराउन समाह्वान जारी हुने भएमा त्यस्तो साक्षीलाई आउन र जान तथा बयान नहुजेल सम्म बस्न र खान लाग्ने मनासिव खर्च ।

(२) दफा ९६ को उपदफा (३) को प्रतिबन्धात्मक वाक्यांश (क) बमोजिम कुनै साक्षीको सम्बन्धमा बन्दसवाल पठाउँदा उपदफा (१) मा उल्लिखित खर्चहरू समेत सम्बन्धित पक्षबाट दाखिल गराई सम्बन्धित अदालतमा पठाई दिनुपर्छ ।

९८. कैद वा थुनामा परेको पक्ष वा साक्षीलाई उपस्थित गराउने: मुद्दाको कुनै पक्ष वा साक्षी कैद वा थुनामा परेको भए तोकिएको तारीखको दिन निजलाई अदालतमा उपस्थित गराउन अदालतले सम्बन्धित कारागारलाई आदेश दिनुपर्छ ।

९९. प्रमाण बुझ्ने: (१) प्रमाण बुझ्न तोकिएको तारीखको दिन अदालतले प्रमाण ऐन २०३१ बमोजिम पहिले उजूरवालाको र त्यस पछि अभियुक्तको प्रमाण बुझ्नुपर्छ ।

(२) कुनै पक्षद्वारा प्रस्तुत गरिएको कुनै प्रमाण वा कुनै साक्षीले बकेको कुनै कुरा प्रमाणमा नलाग्ने वा लिन नहुने भनी अर्को पक्षले कानूनी आपत्ति मानसिव हो वा होइन भनी अदालतले तत्कालै निर्णय दिनुपर्छ ।

तर कानूनको व्याख्यासम्बन्धी कुनै जटिल कानूनी प्रश्नको निर्णय दिनुपर्ने भएमा अदालतले सो प्रश्न विचाराधीन राखी पछि कुनै वखत निर्णय दिए पनि हुन्छ । अदालतले कुनै प्रश्न सोबमोजिम विचाराधीन राखेमा सो

प्रश्नको निर्णय नगरेसम्मका लागि सम्बन्धित प्रमाण वा साक्षी बुझ्ने काम पनि स्थगित गर्नुपर्छ ।

(३) अदालतले कानून विपरित वा बेसरोकारको वा अनावश्यक विवाद खडा गर्ने प्रमाण पेश गर्न कुनै पक्षलाई अनुमति दिने छैन ।

१००. समाहार: दुवै पक्षको प्रमाण प्रस्तुत भै सकेपछि उजूरवालाले चाहेमा अभियुक्त उपरको अभियोग र सम्बन्धित कानूनको उल्लेख गर्दै कुन प्रमाणबाट कुन तथ्यको समर्थन वा खण्डन भयो वा भएन भनी मुद्दाको समाहार गर्न र अभियुक्तले चाहेमा त्यसको जवाफ दिन सक्नेछ ।

१०१. साक्षीको बयान र प्रमाणसम्बन्धी आपत्ति बाहेक अन्य कुरा लेखवद्ध गर्न नपर्ने: (१) कुनै प्रमाणको सम्बन्धमा कुनै पक्षले उठाएको आपत्ति र त्यस सम्बन्धमा अदालतले गरेको निर्णय लेखवद्ध गरियोस् भनी सो पक्षले अनुरोध गरेमा सो आपत्ति र निर्णय तथा अभियुक्त र साक्षीको बयान बाहेक यो परिच्छेदबमोजिमको अन्य कुनै कारवाईको विवरण लेखवद्ध गर्न पर्दैन ।

(२) मृत्युदण्ड वा जन्मकैदको सजाय हुन सक्ने अपराध, अनुसूची २ मा उल्लिखित अपराध र तीन वर्ष वा सोभन्दा बढी कैसको सजाय हुन सक्ने अनुसूची १ मा उल्लिखित अपराधसम्बन्धी मुद्दामा बाहेक अन्य मुद्दामा न्यायाधीशले साक्षीको बयान सबै लेखवद्ध नगरी त्यसको छोटकरी टिपोट गरी मिसिल सामेल राखे हुन्छ । त्यस्तो टिपोटमा न्यायाधीशले आफ्नो सहीछाप गरी सो साक्षीको सहीछाप गराउनुपर्छ ।

१०२. मगज बिग्रेको मानिसको पूर्पक्षको कार्यविधि: (१) कुनै अभियुक्त मानसिक अवस्थाको कारणले आफ्नो प्रतिरक्षा गर्न असमर्थ छ भन्ने अदालतलाई विश्वास पर्ने कुनै कारण भएमा योग्यता प्राप्त सरकारी चिकित्सकद्वारा अभियुक्तको जाँच गर्न लगाई सो सरकारी चिकित्सकलाई साक्षीको रूपमा बयान गराउनुपर्छ ।

(२) उपदफा (१) बमोजिम जाँच गराउँदा अभियुक्त मानसिक अस्वस्थताको कारणले आफ्नो प्रतिरक्षा गर्ने असमर्थ देखिएमा पर्चा खडा गरी मुद्दा मुलतवी राख्नुपर्छ ।

(३) यो संहिता वा अन्य प्रचलित कानूनमा जुनसुकै कुरा लेखिएको भए तापनि थुनामा रहेको अभियुक्तको हकमा उपदफा (१) बमोजिमको कारवाई हुँदाको वखत वा सो कारवाई भै उपदफा (२) बमोजिमको पर्चा खडा भएपछि अदालतले मनसिव सम्झेमा त्यस्तो अभियुक्तले आफूलाई वा अरू कसैलाई कुनै प्रकारको हानी पुऱ्याउन नपाउने गरी निजको हेरचाह गर्ने र अदालतले आदेश दिएमा निजलाई अदालतमा उपस्थित गराउने शर्त गराई निजको संरक्षकबाट धरौट वा जमानत लिई निजलाई थुनाबाट छोड्न सक्नेछ ।

(४) उपदफा (३) बमोजिम छोडिएकोमा बाहेक पूर्पक्षका लागि थुनामा रहेको त्यस्तो अभियुक्तलाई राम्रो हेरविचार गरी राख्न सम्बन्धित कारागारलाई अदालतले आदेश दिनुपर्छ ।

(५) यो दफाबमोजिम मुद्दा मुलतवी रहेकोमा अभियुक्त स्वस्थ भएपछि अदालतले मुलतवी जगाई अभियुक्तलाई अदालतमा उपस्थित गराई मुद्दाको पूर्पक्ष शुरू गर्नपर्छ ।

तर यो उपदफाबमोजिम मुलतवी जगाउनुभन्दा पहिले अदालतले अभियुक्तलाई पुनः योग्यता प्राप्त सरकारी चिकित्सद्वारा जाँचन लगाई सो चिकित्सकले अभियुक्त स्वस्थ भै सकेको छ भन्ने प्रमाणित गरेमा साक्षीको रूपमा निजको बयान समेत गराएको हुनुपर्छ ।

(६) उपदफा (५) बमोजिम अभियुक्तलाई अदालतमा उपस्थित गराउँदा अभियुक्त अझै आफ्नो प्रतिरक्षा गर्न असमर्थ छ भन्ने देखिएमा अदालतले फेरि उपदफा (२) बमोजिम मुद्दा मुलतवी राखी उपदफा (३) वा (४) बमोजिम गर्नुपर्छ ।

(७) कुनै अभियुक्त मानसिक अस्वस्थताको कारणले आफ्नो प्रतिरक्षा गर्न असमर्थ छ भन्ने आधारमा यो दफाबमोजिम मुद्दा मुलतवी रहेकोमा अभियुक्त थुनामा भए अदालतले आफै र थुनामा नभए निजको संरक्षकले प्रत्येक तीन महीनामा सरकारी चिकित्सकद्वारा निजको जाँच गराउनुपर्छ र तत्सम्बन्धी प्रतिवेदन दाखिल गर्न लगाई मिसिल सामेल राख्नु पर्छ ।

१०३. मुद्दाको पूर्पक्ष खुला इजलासमा गर्नुपर्ने: मुद्दाको पूर्पक्ष खुला इजलासमा गर्नुपर्छ ।

तर जासूसी, जवरजस्ती करणी, हाडनाता करणी, व्यभीचार वा लोग्ने स्वास्नी सम्बन्धी मुद्दाको पूर्पक्ष बन्द इजलासमा गर्न उपयुक्त देखिएमा वा प्रचलित नेपाल कानून बमोजिम अन्य कुनै मुद्दाको पूर्पक्ष बन्द इजलासमा गर्नुपर्ने भएमा अदालतले इजलास बसेको ठाउँमा सो मुद्दासँग सम्बन्धित पक्ष, साक्षी, सरकारी अभियोक्ता, कानून व्यवसायी र कर्मचारीहरू बाहेक अरूको प्रवेश निषेध गर्न सक्नेछ ।

१०४. अभियुक्तले आफ्नो प्रतिरक्षाको लागि कानून व्यवसायी नियुक्त गर्न सक्ने:

(१) आफ्नो प्रतिरक्षाको लागि अभियुक्तले आफूले रोजेको कानून व्यवसायीलाई नियुक्त गर्न सक्नेछ ।

(२) उपदफा (१) बमोजिम कानून व्यवसायी नियुक्त गर्न अभियुक्त असमर्थ छ भन्ने विश्वास गर्ने मनासिव आधार भएमा अदालतले सरकारी खर्चमा निजको तर्फबाट कानून व्यवसायी नियुक्त गरिदिन सक्नेछ ।

(३) उपदफा (२) बमोजिम कानून व्यवसायीको नियुक्ति, निजले पाउने पारिश्रमिक र मिसिल निरीक्षण गर्ने तथा सम्बन्धित लिखतको नक्कल प्राप्त गर्ने निजको अधिकार श्री ५ को सरकारसँग परामर्श गरी सर्वोच्च अदालतले बनाएको नियममा तोकिएबमोजिम हुनेछ ।

१०५. न्यायाधीशद्वारा स्थानीय निरीक्षण: मुद्दाको पूर्पक्षको सन्दर्भमा न्यायाधीशले, मुद्दाका पक्षहरूलाई पूर्व सूचना दिई, अपराध भएको ठाउँ वा प्रमाणको उचित

मूल्याङ्कनको लागि आवश्यक देखिएको अन्य कुनै ठाउँको निरीक्षण गर्न सक्नेछ । सोबमोजिम कुनै ठाउँको निरीक्षण गरेकोमा सम्बद्ध तथ्यहरूको सम्बन्धमा आफूले देखेको कुराहरूको टिपोट गरी आफ्नो सहीछाप गरी मिसिल संलग्न राख्नुपर्छ ।

१०६. साक्षीको व्यवहार, मुखाकृति इत्यादिको टिपोट: बयान गर्दा साक्षीको व्यवहार र मुखाकृति कस्तो थियो, निजसँग सोधिएको प्रश्नहरूको जवाफ दिँदा निज उत्तेजित भएको, हडबडाएको डराएको थियो वा थिएन निजको जवाफ साँचो वा झुट्टो के कस्तो झल्कन्थ्यो इत्यादि सबै कुराहरूको सम्बन्धमा न्यायाधीशले आफूलाई लागेको कुराहरूको टिपोट बनाई आफ्नो सहीछाप गरी मिसिल संलग्न राख्न र साक्षीको बयानको मूल्याङ्कन गर्दा सो टिपोटको आधार लिन सक्नेछ ।

१०७. फैसला: (१) मुद्दाको पूर्पक्ष समाप्त भएपछि न्यायाधीशले पन्ध्र दिनभित्र अनुसूची-२४ मा तोकिएको ढाँचामा देहायका कुराहरू उल्लेख गरी मुद्दाको फैसला गर्नुपर्छ:-

- (क) प्रतिवेदन, पर्चा वा उजूरीको मुख्य व्यहोरा,
- (ख) अभियुक्तले बयान वा प्रतिउत्तरपत्र दिएको भए सो बयान वा प्रतिउत्तरपत्रको मुख्य व्यहोरा,
- (ग) अदालतले निर्णय दिनुपर्ने कुराहरू,
- (घ) कारण सहित अदालतको निर्णय,
- (ङ) मुद्दामा अभियुक्त वा अरू कसैलाई कुनै सजाय दिइएको भए सो सजाय र त्यसका कानूनी आधार, र
- (च) न्यायाधीशले आवश्यक सम्झेको अन्य कुराहरू ।

(२) उपदफा (१) बमोजिम फैसला गर्दा सो फैसलामा उपयुक्त ठाउँमा देहायका कुराहरूको समेत उल्लेख गर्नुपर्छ:-

- (क) मुद्दामा कुनै कानून व्यवसायीले बहस गरेको भए सो बहसको मुख्य बूँदाहरू, र
- (ख) मुद्दाका पक्षहरूले पेश गरेको प्रमाणहरू, ती प्रमाणहरूको विश्वासनियता वा खण्डनियता, त्यसको आधार, प्रमाणको पर्याप्तता वा अपर्याप्तता ।

(३) न्यायाधीशले फैसला नलेखी आफ्नो निर्णयसम्म सुनाएकोमा सो निर्णयको छोटकरी विवरण राय किताबमा लेखी आफ्नो सहीछाप गरी उपस्थित पक्ष वा विपक्षहरूलाई सुनाई राय किताबमा निजहरूको समेत सहीछाप गराई राख्नुपर्छ र सात दिनभित्र उपदफा (१) र (२) बमोजिम फैसला लेखी मिसिल संलग्न राख्नुपर्छ ।

१०८. मुद्दाको पक्षको मृत्यु भएमा खारेज हुने: (१) कुनै मुद्दाको अभियुक्त वा उजूरवालाको मृत्यु भएमा मुद्दा खारेज गरिदिनुपर्छ ।

तर-

- (क) एकभन्दा बढी अभियुक्त वा उजूरवाला भएकोमा कुनै एउटा अभियुक्त वा उजूरवालाको मृत्यु भए पनि मुद्दा खारेज गर्न हुँदैन ।
- (ख) बिगो वा क्षतिपूर्तिको कुरा समावेश भएको मुद्दामा-
 - (१) अभियुक्तको मृत्यु भए पनि अदालतले मिसिल सामेल रहेको प्रमाण र बुझ्न आवश्यक देखिएको अन्य प्रमाणहरू बुझी बिगो वा क्षतिपूर्ति भराई दिनुपर्ने वा नपर्ने कुराको निर्णय गर्नेछ र त्यस सम्बन्धमा अभियुक्तको हकवालाले चाहेमा निजलाई मुद्दा सकार गराई कारवाई गर्न र निजले कुनै प्रमाण पेश गरेमा सो समेत बुझ्नुपर्छ ।

(२) उजूरवालाको मृत्यु भए पनि निजको हकवालाले मुद्दा सकार गर्न आएमा सकार गराई मिसिल सामेल रहेको प्रमाण र बुझ्न आवश्यक देखिएको अन्य प्रमाणहरू समेत बुझी बिगो वा क्षतिपूर्ति भराई दिनपर्ने वा नपर्ने कुराको निर्णय गर्नुपर्छ ।

(२) उपदफा (१) मा जुनसुकै कुरा लेखिएको भए तापनि दफा ६२ बमोजिम मुद्दा खारेज हुने अवस्थामा उपदफा (१) बमोजिम बिगो वा क्षतिपूर्तिसम्बन्धी निर्णय गरिने छैन ।

(३) पुनरावेदन, पुनरालोकन वा दोहरिएको मुद्दामा पुनरावेदन दिने वा पुनरालोकन गराउन वा मुद्दा दोहर्‍याउन निवेदन दिने पक्षको वा सो मुद्दामा पहिले कसूरदार ठहरिएको व्यक्तिको मृत्यु भएमा सो पुनरावेदन वा पुनरालोकन वा दोहर्‍याई हेरिएको मुद्दा तामेलीमा राखिदिनुपर्छ ।

तर-

(क) एकै पक्षको कुनै एउटा व्यक्तिको मृत्यु भए पनि अन्य व्यक्तिको हकमा मुद्दाको कारवाई नगरी तामेलीमा राख्नु हुँदैन ।

(ख) बिगो वा क्षतिपूर्ति समावेश भएको मुद्दामा हकवालाले चाहेमा सकार गर्न पाउनेछ ।

१०९. फैसलाका नक्कल: अनुसूची-२ मा उल्लिखित अपराधसम्बन्धी मुद्दामा सम्बन्धित सरकारी अभियोक्ताको कार्यालयलाई र तीन वर्ष वा सोभन्दा बढी कैदको सजाय हुने अनुसूची-१ मा उल्लिखित अपराधसम्बन्धी जुनसुकै मुद्दाको थुना वा कैदमा परेको कसूरदारलाई अदालतले दफा ११० बमोजिमको सूचनाको साथै फैसलाको नक्कल बिना दस्तूर पठाई दिनुपर्छ ।

११०. सूचना दिने: (१) मुद्दाको फैसला हुँदा अनुपस्थित रहेको पक्षलाई अदालतले अनुसूची-२५ मा तोकिएको ढाँचामा सूचना दिनुपर्छ ।

(२) उपदफा (१) बमोजिमको सूचना समाह्वान सरह तामेल गरिनेछ ।

परिच्छेद-१३

पुनरावेदन र साधक

१११. **पुनरावेदन नलाग्ने:** यो संहिता वा अन्य प्रचलित नेपाल कानूनमा पुनरावेदन लाग्ने भनी लेखिएकोमा बाहेक अदालतले गरेको फैसला वा अन्तिम उपर पुनरावेदन लाग्ने छैन ।

११२. **पुनरावेदन दर्ता गर्ने स्थान:** पुनरावेदन दिन चाहने व्यक्तिले पुनरावेदन सुन्ने अदालतमा वा मुद्दा छिन्ने अदालतमा पुनरावेदन दर्ता गराउन सक्नेछ ।

तर कैद वा थुनामा रहेको व्यक्तिले आफू कैद वा थुनामा रहेको कारागारको कार्यालयमा पुनरावेदन दर्ता गराउन सक्नेछ ।

११३. **पुनरावेदन दिँदा पुन्याउनु पर्ने रीत:** (१) पुनरावेदन दिँदा अनुसूची-२६ मा तोकिएको ढाँचामा दिनुपर्छ र त्यसमा पुनरावेदन र प्रत्यर्थीको पूरा नाम र ठेगाना, मुद्दाको संक्षिप्त विवरण, पुनरावेदन सुन्ने अदालतबाट निर्णय हुनुपर्ने कुराहरू, सम्बन्धित कानून तथा तल्लो अदालतको निर्णयमा चित्त नबुझेको कारण र आधार स्पष्ट रूपमा उल्लेख गरी पुनरावेदकले सहीछाप गर्नुपर्छ ।

(२) पुनरावेदन दिँदा त्यसको साथमा देहायका लिखतहरू समेत संलग्न गरी पेश गर्नुपर्छ:-

(क) जुन फैसला उपर पुनरावेदन दिन खोजेको हो सो फैसलाको नक्कल, र

(ख) सो फैसलाबाट पुनरावेदकलाई कुनै सजाय भएको रहेछ भने निजले सो सजाय भोगेको वा बुझाएको वा सो बापत कैद परेको, जमानत दिएको वा धरौट राखेको निस्सा ।

११४. **पुनरावेदन दिँदा कैदमा बस्न वा धरौट वा जमानत दिन पर्ने:** (१) देहायको कुनै व्यक्तिले कैदमा नबसी पुनरावेदन गर्न पाउने छैन :-

- (क) मृत्युदण्ड, सर्वस्व सहित जन्मकैद वा जन्मकैदको सजाय पाएको व्यक्ति, वा
- (ख) अनुसूची १ मा उल्लिखित अपराधको कसूरदार ठहरी तीन वर्ष वा सोभन्दा बढी कैदको सजाय पाएको व्यक्ति, वा
- (ग) कैदको सजाय पाएको नेपाल अधिराज्यभित्र स्थायी बसोबास नभएको व्यक्ति ।

तर मुद्दाको प्रकृति र तथ्यहरू, पुनरावेदकको उमेर एवं शारीरिक वा मानसिक अवस्था र अपराध गर्दाको परिस्थिति विचार गर्दा यो उपदफाको खण्ड (ख) वा (ग) मा उल्लिखित कुनै व्यक्तिलाई थुनामा राख्न उपयुक्त छैन भन्ने लागेमा पुनरावेदन सुन्ने न्यायधीशले निजसँग धरौट वा जमानत लिई पुनरावेदन गर्ने अनुमति दिन सक्नेछ । सोबमोजिम अनुमति दिएकोमा कारण खोली पर्चा खडा गरी मिसिल संलग्न राख्नुपर्छ ।

(२) उपदफा (१) मा लेखिएको कुनै कुराले-

- (क) मुद्दाको तहकीकात र कारवाईको सिलसिलामा थुनामा रही फैसलाबमोजिमको सजाय भुक्तान गरिसकेको व्यक्तिले पुनरावेदन गर्न कैदमा बस्नु पर्ने छैन ।
- (ख) पुनरावेदन गरेको कारणले मात्र कुनै पनि व्यक्तिलाई फैसलाबमोजिम भएको सजायभन्दा बढी हुने गरी कैदमा राखिने छैन ।

(३) उपदफा (१) र (२) मा अन्यथा लेखिएकोमा बाहेक कुनै पनि व्यक्तिले फैसला बमोजिम आफूलाई भएको सजाय बापत मुद्दा फैसला गर्ने वा पुनरावेदन सुन्ने अदालतमा धरौट वा जमानत दिई वा कैदमा बसी पुनरावेदन गर्न सक्नेछ ।

तर यो उपदफाबमोजिम धरौट वा जमानत दिन नसकी पुनरावेदन गर्न कैदमा परेको व्यक्तिको पुनरावेदन दर्ता भएको मितिले छ महिनाभित्र मुद्दाको निर्णय नभएमा निजलाई सो अवधिपछि कैदमा राखिने छैन ।

(४) परिच्छेद ६ बमोजिम धरौट वा जमानत दिने व्यक्तिको हकमा सो धरौट वा जमानतबाट पुगेसम्म सोही धरौट वा जमानतलाई उपदफा (१) को प्रतिबन्धात्मक वाक्यांश र उपदफा (३) को तात्पर्यको लागि धरौट वा जमानत कायम गर्न हुन्छ ।

तर पुनरावेदन गर्न चाहने व्यक्ति बाहेक अरू कसैको सम्पत्ति जमानत रहेकोमा सो व्यक्तिको मञ्जुरी नभै त्यस्तो सम्पत्तिलाई यो उपदफाको प्रयोजनको लागि जमानत कायम गर्न हुँदैन ।

११५. पुनरावेदन सुन्ने अदालत बाहेक अन्यत्र पुनरावेदन दर्ता भएकोमा तत्सम्बन्धी

कारवाई: पुनरावेदन सुन्ने अदालतबाहेक अन्य कुनै अदालतमा वा कारागारको कार्यालयमा यो संहिता बमोजिम पुनरावेदन दर्ता भएकोमा सो अदालत वा कार्यालयले पुनरावेदकले आफूलाई भएको सजाय भोगेको वा बुझाएको वा सो बापत धरौट वा जमानत दिएको भए सो व्यहोरा खोली पुनरावेदन सुन्ने अदालतमा यथासम्भव चाँडो पुनरावेदन पठाई पुनरावेदकलाई सो कुराको सूचना दिनुपर्छ ।

(२) यो संहिताबमोजिम मुद्दा छिन्ने अदालतमा पुनरावेदन दर्ता भएकोमा सो अदालतले उपदफा (१) बमोजिम पुनरावेदन पठाउँदा सम्बन्धित मिसिल समेत साथै पठाउनुपर्छ ।

११६. मिसिल झिकाउने: (१) दफा ११५ को उपदफा (२) बमोजिम मिसिल प्राप्त

भएकोमा बाहेक पुनरावेदन दर्ता भएपछि पुनरावेदन सुन्ने अदालतले यथासम्भव चाँडो सम्बन्धित अदालतलाई सो मुद्दाको मिसिल पठाउन आदेश दिनुपर्छ ।

(२) उपदफा (१) बमोजिम आदेश प्राप्त भएको मितिले सात दिनभित्र सम्बन्धित अदालतले मिसिल पुनरावेदन सुन्ने अदालतमा पठाई दिनुपर्छ ।

११७. पुनरावेदन सुन्ने तारीख तोकी पुनरावेदकलाई सूचना दिने: दफा ११५

उपदफा (२) वा दफा ११६ बमोजिम मिसिल प्राप्त भएपछि पुनरावेदन सुन्ने अदालतले पुनरावेदकको प्रारम्भिक सुनवाई गर्ने तारीख तोकी त्यसको सूचना पुनरावेदकलाई दिनुपर्छ ।

११८. पुनरावेदनको सुनवाई गर्ने: (१) दफा ११७ बमोजिम तोकिएको तारीखको दिन पुनरावेदन सुन्ने अदालतले पुनरावेदनको सुनवाई गर्नुपर्छ ।

(२) उपदफा (१) बमोजिम पुनरावेदनको सुनवाई गर्दा तल्लो अदालतले गरेको निर्णय मनासिव देखिएमा पुनरावेदन सुन्ने अदालतले पुनरावेदन अस्वीकृत गर्न सक्नेछ ।

(३) उपदफा (२) बमोजिम पुनरावेदन अस्वीकृत भएकोमा बाहेक पुनरावेदन सुन्ने अदालतले तारीख तोकी सो तारीखको दिन अदालतमा उपस्थित भै पुनरावेदन जिकीरको खण्डन गर्न प्रत्यर्थीलाई सूचना दिनुपर्छ र सो तारीखको दिन प्रत्यर्थी उपस्थित भै पुनरावेदन जिकीरको खण्डन गरेमा त्यसको समेत विचार गरी पुनरावेदनको निर्णय गर्नपर्छ ।

११९. प्रत्यर्थी अनुपस्थित भएमा पुनरावेदनको एकतर्फी सुनवाई गर्ने: दफा ११८ को उपदफा (३) बमोजिम प्राप्त सूचनामा तोकिएको तारीखको दिन प्रत्यर्थी उपस्थित भएन भने पुनरावेदन सुन्ने अदालतले पुनरावेदनको निर्णयको लागि कम्तीमा १५ दिन पछिको अर्को तारीख तोकी सो तारीखको दिन पुनरावेदनको एकतर्फी सुनवाई गरी निर्णय गर्न सक्नेछ ।

तर दफा ११८ को उपदफा (३) बमोजिम तोकिएको तारीखको दिन उपस्थित हुन नसकेको कुनै मनासिव कारण देखाई प्रत्यर्थीले निवेदनपत्र दिएमा अदालतले पुनरावेदनको निर्णयको लागि यो दफाबमोजिम तोकिएको तारीखको दिन निजले पुनरावेदनको खण्डन गर्न प्रस्तुत गरेको जिकीरहरूको समेत विचार गरी पुनरावेदनको निर्णय गर्नुपर्छ ।

१२०. पुनरावेदकको उपस्थिति आवश्यक नहुने: पुनरावेदनको सुनवाईको लागि पुनरावेदकको उपस्थिति आवश्यक हुने छैन ।

तर-

- (क) पुनरावेदकले चाहेमा पुनरावेदनको सुनवाईको लागि तोकिएको तारीखको दिन पुनरावेदन सुन्ने अदालतमा उपस्थित भै पुनरावेदन जिकीर अदालतको समक्ष स्पष्ट गर्न सक्नेछ ।
- (ख) पुनरावेदन सुन्ने अदालतले मनासिव सम्झेमा पुनरावेदनको सुनवाईको दिन अदालतमा उपस्थित हुनु भनी पुनरावेदकलाई आदेश दिन सक्नेछ ।
- (ग) कैद वा थुनामा परेको पुनरावेदकलाई पुनरावेदन सुन्ने अदालतले पुनरावेदनको सुनवाई हुँदा झिकाई बुझ्न सक्नेछ ।

१२१. पुनरावेदक वा प्रत्यर्थीलाई दिइने सूचना वा आदेश समाह्वान सरह तामेल गर्ने: दफा ११७, ११८ वा १२० बमोजिम पुनरावेदक वा प्रत्यर्थीलाई दिइने सूचना वा आदेश समाह्वान सरह तामेल गरिनेछ ।

१२२. पुनरावेदन सुन्ने अदालतको अधिकार: (१) पुनरावेदन सुन्ने अदालतको अधिकार देहायबमोजिम हुनेछ:-

- (क) तल्लो अदालतको फैसला सदर गर्ने ।
- (ख) तल्लो अदालतले अभियुक्तलाई तोकेको सजाय कायम राखी निर्णयको आधारमा परिवर्तन गर्ने ।
- (ग) निर्णयको आधारमा परिवर्तन गरी वा नगरी तल्लो अदालतले अभियुक्तलाई तोकेको सजायको मात्रा घटाउने वा बढाउने वा सजायको प्रकृतिमा परिवर्तन गर्ने ।

- (घ) तल्लो अदालतको फैसला बदर गरी अभियुक्तलाई सफाई दिने वा कानूनबमोजिम सजाय गर्ने वा पूर्पक्षको लागि मुद्दा फेरि तल्लो अदालतमा पठाउने ।
- (ङ) आफैले कुनै प्रमाण बुझ्ने वा प्रमाण बुझ्न मिसिल तल्लो अदालतमा पठाउने ।
- (च) तल्लो अदालतको फैसलामा आनुषङ्गिक वा प्रासङ्गिक संशोधन गर्ने ।

(२) तल्लो अदालतले गरेको फैसला उपर कुनै खास अभियुक्तको वा उजूरवालाको मात्र पुनरावेदन परेको रहेछ र तत्सम्बन्धी निर्णयबाट पुनरावेदन नगर्ने वा सजायको हदबाट पुनरावेदन गर्न नपाउने अभियुक्तको सम्बन्धमा तल्लो अदालतको फैसला असंगत हुन जाने रहेछ भने त्यस्तो अभियुक्तको हकमा पनि पुनरावेदन सुन्ने अदालतले उपदफा (१) मा उल्लिखित अधिकारको प्रयोग गरी कानूनबमोजिम फैसला गर्न सक्नेछ ।

(३) उपदफा (१) र (२) मा जुनसुकै कुरा लेखिएको भए तापनि पुनरावेदन सुन्ने अदालतले दफा ११८ को उपदफा (३) बमोजिमको सूचना नदिई कुनै पक्षलाई कुनै प्रतिकूल असर पर्ने गरी तल्लो अदालतको फैसला बदर गर्न वा त्यसमा कुनै परिवर्तन गर्न हुँदैन ।

१२३. साधक: (१) सर्वोच्च अदालत बाहेक अन्य कुनै अदालतले कुनै व्यक्तिलाई मृत्युदण्ड वा जन्मकैदको सजाय गर्ने फैसला गरेको पन्ध्र दिनभित्र मिसिल सहित पुनरावेदन सुन्ने अदालतमा साधक जाहेर गर्नुपर्छ ।

(२) उपदफा (१) बमोजिम सर्वोच्च अदालत बाहेक अन्य कुनै अदालतमा साधक जाहेर भएकोमा सो अदालतले पनि अभियुक्तलाई मृत्युदण्ड वा जन्मकैद गर्ने ठहर्‍याई फैसला गरेमा सर्वोच्च अदालतमा साधक जाहेर गर्नुपर्छ ।

१२४. साधक फैसला उपर पुनरावेदन लाग्ने: दफा १२३ बमोजिम साधक जाहेर भएको मुद्दामा साधक जाहेर गर्ने अदालतको फैसलामा चित्त नबुझ्ने पक्षले सो फैसला उपर पुनरावेदन गर्न सक्नेछ ।
१२५. पुनरावेदन लाग्ने म्यादसम्म साधक फैसला गर्न नहुने: दफा १२३ बमोजिम साधक जाहेर भएको मुद्दामा पुनरावेदन लाग्ने म्यादसम्म साधकको फैसला गर्न हुँदैन, त्यस्तो मुद्दामा म्यादभित्र पुनरावेदन परेमा साधकको लगत काटी पुनरावेदनको तहबाट मुद्दा हेर्नुपर्छ ।
१२६. साधक जाहेर गर्दाको कार्यविधि: (१) दफा १२३ बमोजिम कुनै अदालतले कुनै मुद्दामा साधक जाहेर गर्दा सो मुद्दाको मिसिल समेत साथै पठाउनुपर्छ र सो मुद्दामा अभियुक्त थुनामा रहेको भए निजको नाम, थुनामा रहेको मिति तथा कारागारको नाम र अभियुक्त फरार रहेको वा थुनाबाट भागेको भए सो समेत खुलाई जाहेर गर्नुपर्छ ।
- (२) दफा १२३ बमोजिम साधक जाहेर गरिएको मुद्दामा साधक फैसला नभएसम्म कसूरदारलाई कैदमा राख्नुपर्छ ।
१२७. साधक हेर्ने अदालतको अधिकार: साधक हेर्ने अदालतले पुनरावेदन सुन्ने अदालतलाई भए सरहको अधिकार प्रयोग गर्न सक्नेछ ।
१२८. पुनरावेदन र साधक फैसला: पुनरावेदन फैसला अनुसूची-२७ बमोजिमको ढाँचामा र साधक फैसला अनुसूची-२८ बमोजिमको ढाँचामा गर्नुपर्छ ।

परिच्छेद-१४

फैसलाको कार्यान्वयन

१२९. फैसलाको कार्यान्वयन: यो परिच्छेदमा अन्य दफाहरूमा अन्यथा लेखिएकोमा बाहेक अदालतले कुनै मुद्दा फैसला गरेपछि सो फैसला तुरुन्त कार्यान्वित गर्नुपर्छ ।
१३०. फैसलाको कार्यान्वयन स्थगित हुने: (१) दफा ११४ को उपदफा (३) बमोजिम धरौट वा जमानत दिई पुनरावेदन गर्न पाउने व्यक्तिले वा सोही

दफाको उपदफा (१) को प्रतिबन्धात्मक वाक्यांशबमोजिम धरौट वा जमानत राख्न अनुमति पाउने व्यक्तिले धरौट वा जमानत दिएमा पुनरावेदन लाग्ने अवधिसम्म र सो अवधिभित्र पुनरावेदन परेमा पुनरावेदनको किनारा नभएसम्म फैसलाको कार्यान्वयन स्थगित गरिनेछ ।

(२) कुनै व्यक्तिलाई मृत्युदण्ड दिने गरी कुनै अदालतबाट फैसला भएकोमा कानुन बमोजिम साधक वा पुनरावेदनको तहबाट त्यसको अन्तिम निर्णय नभएसम्म मृत्युदण्ड कार्यान्वित गरिने छैन ।

(३) देहायको अवस्थामा देहायमा लेखिएको अवधिसम्म मृत्युदण्डको कार्यान्वयन स्थगित गर्नुपर्छ:-

- (क) मृत्युदण्ड पाउने व्यक्ति सिकिस्त बिरामी भए निज हिंडुल गर्न सक्ने नभएसम्म,
- (ख) मृत्युदण्ड पाउने महिला गर्भवती वा सुत्केरी भए निज सुत्केरी भएको मितिले एक वर्ष नपुगेसम्म,
- (ग) मृत्युदण्ड पाउने व्यक्तिले सर्वोच्च अदालतको अन्तिम निर्णय उपर पुनरालोकनका लागि निवेदनपत्र दिएको भए त्यसको निर्णय नभएसम्म,
- (घ) मृत्युदण्ड पाउने व्यक्तिले श्री ५ महाराजाधिराजका जुनाफमा नेपालको संविधानको धारा ८४ बमोजिम माफी वा सजाय परिवर्तन वा मुलतवीक लागि निवेदनपत्र चढाइएको भए त्यसको निकास नभएसम्म,
- (ङ) मृत्युदण्ड पाउने व्यक्तिले सर्वोच्च अदालतको अन्तिम निर्णय दोहर्याउनको लागि नेपालको संविधानको धारा ७२ बमोजिम न्यायिक समिति मार्फत् निवेदनपत्र चढाइएको भए त्यसको निकास नभएसम्म, र

(च) खण्ड (ग) वा (ङ) बमोजिमका निवेदनपत्र दिने म्याद भुक्तान नभएसम्म ।

(४) उपदफा (३) को खण्ड (घ) बमोजिम दिएको निवेदनपत्रमा एक पटक निकास भइसकेपछि मृत्युदण्ड पाउने व्यक्तिले फेरि त्यस्तो निवेदनपत्र दिएको रहेछ भने सो कारणले मात्र फैसलाको कार्यान्वयन स्थगित गरिने छैन ।

(५) यो दफाबमोजिम सजायको कार्यान्वयन स्थगित हुनुपर्ने अवस्था देखाई सम्बन्धित व्यक्तिले निवेदनपत्र दिएमा वा मुद्दाको कारवाईको सिलसिलामा अदालतलाई सो कुरा थाहा भएमा दफा १३१ बमोजिम आदेश भैसकेको रहेछ भने पनि अदालतले सजायको कार्यान्वयन स्थगित गरिदिनुपर्छ ।

१३१. कारागार र प्रहरी कार्यालयलाई आदेश पठाउने र सम्पत्ति रोक्का गर्ने: (१)

कुनै व्यक्तिलाई कुनै फैसलाले सजाय हुने भएकोमा सोबमोजिम गर्नुपर्ने सजायको व्यहोरा उल्लेख गरी त्यसको कार्यान्वयनका लागि अदालतले सम्बन्धित कारागारको अधिकृतको नाउँमा आदेश पठाउनुपर्छ ।

तर-

(क) थुनामा वा कैदमा बसी सजाय भुक्तान गरिसकेको व्यक्तिको हकमा सोबमोजिम नगरी दफा १५० बमोजिमको आदेश वा सूचना पठाउनुपर्छ ।

(ख) दफा १३० बमोजिम सजायको कार्यान्वयन स्थगित गर्नुपर्ने हुन आएमा अदालतले यो उपदफाबमोजिम आदेश पठाउने छैन ।

(ग) जरीवानाको सजाय भएको व्यक्तिले सो जरीवानाको रकम तत्काल अदालतमा बुझाएमा वा दफा १३८ बमोजिम जमानत दिएमा त्यस सम्बन्धमा अदालतले यो उपदफाबमोजिम आदेश दिने छैन ।

(२) उपदफा (१) बमोजिम आदेश पठाउँदा सजाय पाउने व्यक्ति अदालतमा उपस्थित रहेको भए निजलाई समेत अदालतले कारागारमा चलान गरी पठाउनुपर्छ । सो व्यक्ति अदालतमा उपस्थित भएको रहेनछ र थुना वा कैदमा पनि रहेनछ भने निजलाई पक्राउ गरी कारागारमा बुझाउन प्रहरी कार्यालयलाई अनुसूची-२९ मा तोकिएबमोजिमको आदेश पठाउनुपर्छ र दफा ४१ को उपदफा (७) बमोजिम पहिले देखिने सम्पत्ति रोक्का रहेकोमा बाहेक निजको हकको सम्पत्ति पनि रोक्का गर्नुपर्छ ।

तर-

- (क) जरीवानाको मात्र सजाय भएको कसूरदारको हकमा सो जरीवाना र फैसला बमोजिम निजले तिर्नुपर्ने बिगो, क्षतिपूर्ति वा अन्य कुनै रकम असूल गर्न आवश्यक हुनेभन्दा बढी सम्पत्ति रोक्का गरिने छैन ।
- (ख) कसूरदारले फैसलाबमोजिम बिगो, क्षतिपूर्ति वा अन्य कुनै रकम तिर्नुपर्ने रहेछ भने रोक्का रहेको सम्पत्तिबाट यो परिच्छेद बमोजिम सो रकम भराई दिई बाँकी रहेको सम्पत्ति मात्र सजाय बापत रोक्का गर्नुपर्छ ।

(३) उपदफा (२) बमोजिम कसूरदारलाई पक्राउ गर्ने आदेश भएको मितिले छ महिनासम्ममा पनि कसूरदार पक्राउ भएन भने सजाय बापत सो उपदफाबमोजिम रोक्का रहेको सम्पत्ति लिलाम बिक्री गरी आएको रूपैयाँ सञ्चित कोषमा दाखिल गर्नुपर्छ र दफा १३२ बमोजिम लगत कट्टा हुनुभन्दा पहिले निज पक्राउ भएमा देहायको खर्चहरू कटाई रोक्का रहेको सम्पत्ति लिलाम बिक्री भै नसकेकोमा सो सम्पत्ति नै र लिलाम बिक्री भै सकेकोमा लिलाम बिक्रीबाट प्राप्त भएको रूपैयाँ निजलाई फिर्ता दिई सजाय कार्यान्वित गर्नुपर्छ:-

- (क) रोक्का भएको सम्पत्ति लिलाम बिक्री भै नसकेको भए सो रोक्का राख्दा भएको खर्चहरू, र
- (ख) लिलाम बिक्री भै सकेको भए रोक्का राख्दा र लिलाम बिक्री गर्दा भएको खर्चहरू ।

१३२. सजायको लगत काट्ने: (१) यो परिच्छेदमा अन्य दफाहरूमा जुनसुकै कुरा लेखिएका भए तापनि:-

- (क) मृत्युदण्ड वा जन्मकैदको सजाय पाउने व्यक्ति पचास वर्षसम्म फरार रही पक्राउ नभएमा रोक्का रहेको निजको सम्पत्ति जफत गरी सजायको लगत काटिदिनुपर्छ ।
- (ख) सरकारी बिगो वा त्यस्तो अन्य कुनै रकम बापत दफा १४० को उपदफा (३) बमोजिम बढीमा दुई वर्षसम्म कैद हुने भएको व्यक्ति दश वर्षसम्म र दुई वर्षभन्दा बढी कैद हुने भएको व्यक्ति पच्चीस वर्षसम्म फरार रही पक्राउ नभएमा लगत काटिदिनुपर्छ ।
- (ग) जरीवाना बापत दफा १३८ को उपदफा (२) बमोजिम कैद हुने भएको व्यक्ति सात वर्षसम्म फरार रही पक्राउ नभएमा रोक्का भएको निजको सम्पत्तिबाट उपर भएसम्म सो जरीवानाको रकम असूल गरी सजायको लगत काटिदिनुपर्छ ।
- (घ) फैसलाबमोजिम बढीमा तीन वर्षसम्म कैद हुने भएको व्यक्ति पन्ध्र वर्षसम्म, तीन वर्षदिखि बढी बाह्र वर्षसम्म कैद हुने भएको व्यक्ति तीस वर्षसम्म र बाह्र वर्षभन्दा बढी कैद हुने व्यक्ति पैतालीस वर्षसम्म फरार रही पक्राउ नभएमा रोक्का भएको निजको सम्पत्ति जफत गरी सजायको लगत काटिदिनुपर्छ ।

(२) उपदफा (१) को प्रयोजनको लागि समयको गणना गर्दा फैसला कार्यान्वित गर्न हुने मितिले गणना गर्नुपर्छ ।

१३३. मृत्युदण्डको कार्यान्वयन: (१) मृत्युदण्ड कार्यान्वित गर्दा सम्बन्धित कारागारको अधिकृत, सम्बन्धित प्रहरी कार्यालयको कुनै राजपत्राङ्कित अधिकृत र प्रमुख जिल्ला अधिकारी वा निजले तोकेको कुनै राजपत्राङ्कित अधिकृतको रोहवरमा मृत्युदण्डको सजाय पाउने व्यक्तिको सनाखत गरी निजलाई झुण्डाई, गोली हानी वा विद्युत्शक्ति प्रयोग गरी वा अन्य कुनै प्रभावकारी साधनद्वारा कार्यान्वित गर्नुपर्छ ।

(२) मृत्युदण्ड कार्यान्वित भएपछि कारागारको अधिकृतले तत्सम्बन्धी सबै विवरण उल्लेख गरी मुचुल्का तयार गरी सम्बन्धित अदालतमा पठाई दिनुपर्छ ।

(३) मृत्युदण्ड कार्यान्वित भएपछि लाश हकवालालाई दिनुपर्छ ।

तर हकवालाले लाश नलगेमा वा कुनै हकवाला नै नभएमा सम्बन्धित कारागारको तर्फबाट लाशको सद्गत गराउनुपर्छ ।

१३४. धार्मिक पर्व इत्यादिमा मृत्युदण्ड कार्यान्वित गर्न नहुने: राम नवमी, एकादशी, कृष्णाष्टमी, बुद्ध जयन्ती, शिवरात्री वा श्री ५ महाराजाधिराजको शुभजन्मोत्सव परेको दिन मृत्युदण्ड कार्यान्वित गर्न हुँदैन ।

१३५. मृत्युदण्ड कार्यान्वित गर्ने स्थान: मृत्युदण्ड कार्यान्वित गर्न श्री ५ को सरकारद्वारा कुनै खास स्थान तोकिएकोमा सोही स्थानमा र नतोकिएकोमा कसैको सन्धीसर्पन नपर्ने एकान्त स्थानमा कार्यान्वित गर्नु पर्छ ।

१३६. मृत्युदण्ड र अरू सजाय भएको मृत्युदण्डको सजाय कार्यान्वित गर्ने: कुनै व्यक्तिलाई एउटै वा विभिन्न मुद्दामा मृत्युदण्ड र अरू सजाय भएकोमा मृत्युदण्डको सजाय बाहेक अरू सजाय कार्यान्वित गर्नु पर्दैन ।

१३७. विभिन्न अपराध बापत भएको कैदको सजायको कार्यान्वयन: (१) कुनै अपराधमा कैद परेको व्यक्तिलाई सो कैदमा पुर्नभन्दा पहिले गरेको कुनै अर्को अपराधको सम्बन्धमा फेरि कैदको सजाय भएमा-

(क) पहिले भएको कैदको सजायको अवधि पछिल्लो कैदको सजायको अवधिभन्दा बढी वा बराबर भएमा पछिल्लो कैदको सजाय कार्यान्वित गर्नु पर्दैन,

(ख) पछि भएको कैदको सजायको अवधि पहिलेको कैदको सजायको अवधि भन्दा बढी भएमा पछिल्लो कैदको सजायको अवधि जति बढी हुन्छ, त्यति अवधिसम्मको लागि मात्र त्यस्तो व्यक्तिलाई थप कैद गर्नुपर्छ ।

(२) कुनै अपराधमा कैदको सजाय पाएको व्यक्तिले सो सजाय भुक्तान नहुंदै अर्को अपराध गरे बापत निजलाई फेरि अर्को कैदको सजाय भएमा पहिले भएको कैदको अवधि भुक्तान भएपछि पछिल्लो कैदको सजाय कार्यान्वित गर्नुपर्छ ।

(३) एउटै मुद्दामा एउटै व्यक्तिलाई विभिन्न अपराधको अभियोगमा विभिन्न कैदको सजाय भएकोमा सोमध्ये सबैभन्दा बढी एउटै कैदको सजाय मात्र कार्यान्वित गर्नुपर्छ । कैदको सजाय बराबर भएमा सोमध्ये कुनै एउटा सजाय कार्यान्वित गरे हुन्छ ।

१३८. जरीवानाको सजायको कार्यान्वयन: (१) जरीवानाको सजाय पाएको व्यक्तिले जरीवानाको रकम तत्काल नबुझाई सो बापत कुनै सम्पत्ति जमानत दिएमा अदालतले एक वर्षभित्र सो रकम चुक्ता हुने गरी बढीमा तीन किस्तामा बुझाउने आदेश दिन सक्नेछ ।

तर-

(क) परिच्छेद ६ वा दफा ११४ बमोजिम धरौट राख्ने व्यक्तिको हकमा जरीवानाको रकम सो धरौटबाट असूल

गरी नपुग भए जतिको सम्बन्धमा मात्र यो उपदफाबमोजिम किस्ताबन्दीको व्यवस्था गर्न हुन्छ ।

(ख) परिच्छेद वा दफा ११४ बमोजिम जमानत दिने व्यक्तिको हकमा सो जमानतबाट पुगेसम्म सोही जमानतलाई यो उपदफाको तात्पर्यको लागि जमानत कायम गर्न हुन्छ ।

तर कसूरदार बाहेक अरू कसैको सम्पत्ति जमानत रहेकोमा सो व्यक्तिको मञ्जुरी नभै त्यस्तो सम्पत्तिलाई यो खण्डको प्रयोजनको लागि जमानत कायम गर्न हुँदैन ।

(२) उपदफा (१) बमोजिम किस्ताबन्दीको व्यवस्था भएकोमा बाहेक कसूरदारले जरीवानाको रकम तत्काल नबुझाएमा वा केही बुझाई बाँकी राखेमा निजलाई जरीवानाको बाँकीमा कैद गर्नुपर्छ ।

तर-

(क) यो उपदफाबमोजिम जरीवाना नतिरे बापतको कैद गर्दा अपराध संहिताको दफा ३५ मा तोकिएको हदभन्दा बढी गर्न हुँदैन ।

(ख) यो उपदफाबमोजिम कैद परेको व्यक्तिले आफू कैद परेको अवधिको दफा १६४ बमोजिम हुनै रूपैयाँ कटाई जरीवानाको बाँकी रकम बुझाएमा निजलाई कैदबाट छोडिदिनुपर्छ ।

(ग) परिच्छेद ६ मा दफा ११४ बमोजिम धरौट दिने व्यक्तिका हकमा सो धरौटबाट पुगेसम्म त्यसैबाट जरीवाना असूल गर्नुपर्छ ।

१३९. मुद्दाको कारवाईको लागि थुनामा बसेको अवधि सजायमा मिन्हा पाउने:
फैसलाबमोजिम कैद वा जरीवानाको सजाय पाएको कसूरदार मुद्दाको कारवाईको लागि थुनामा परेको भए त्यसरी थुनामा परेको अवधि

फैसलाबमोजिम भएको कैद वा जरीवानामा कटाई बाँकी सजाय मात्र कार्यान्वित गर्नुपर्छ ।

स्पष्टीकरण: यस दफाको तात्पर्यको लागि मुद्दाको कारवाईका लागि थुनामा परेको अवधि भन्नाले तहकीकातको सिलसिलामा पक्राउ भई प्रहरी हिरासतमा रहेको अवधिलाई समेत जनाउँछ ।

१४०. सरकारी बिगोसम्बन्धी व्यवस्था: (१) बिगो भराउने गरी फैसला भएकोमा सरकारी बिगोलाई निजी बिगोभन्दा प्राथमिकता दिई भराइदिनुपर्छ ।

तर सरकारी बिगो भराई दिने गरी फैसला हुनुभन्दा पहिले निजी बिगो भराई दिने गरी कुनै फैसला भएको रहेछ भने यो उपदफाबमोजिम सरकारी बिगोलाई प्राथमिकता दिइने छैन ।

(२) फैसलाबमोजिम सरकारी बिगो भर्नुपर्ने व्यक्तिले फैसला कार्यान्वित हुने मितिले साठी दिनभित्र सो बिगोको रकम नबुझाएमा यो संहिताबमोजिम रोक्का भएको निजको हकको सम्पत्ति लिलाम बिक्री गरी भराई दिनुपर्छ । यो संहिताबमोजिम निजको हकको सम्पत्ति पहिले रोक्का भएको रहेनछ भने रोक्का गरी सोबमोजिम गर्नुपर्छ ।

(३) उपदफा (१) बमोजिम सम्पत्ति लिलाम बिक्री गर्दा असूल नभएको सरकारी बिगो बापत सो व्यक्तिलाई दफा १४२ को उपदफा (१) बमोजिम कैद गर्नुपर्छ ।

१४१. फैसलाबमोजिमको रकम धरौटबाट असूल गर्ने: यो संहिताको अन्य दफाहरूमा जुनसुकै कुरा लेखिएको भए तापनि कुनै व्यक्तिले फैसलाबमोजिम बुझाउनु पर्ने बिगो, क्षतिपूर्ति वा अन्य कुनै रकम निजले सो संहिताबमोजिम राखेको धरौटबाट पुगेसम्म त्यसैबाट असूल गर्नुपर्छ, त्यसबाट नपुग भएमा नपुग भएजतिको लागि निजको हकको सम्पत्ति लिलाम बिक्री गरी असूल गर्नुपर्छ ।

१४२. सरकारी बिगो नबुझाए बापत कैद गर्न सकिने हद: (१) कसूरदारको सम्पत्ति लिलाम बिक्री गर्दा उपर नभएको सरकारी बिगो वा अन्य कुनै सरकारी रकम बापत निजलाई कैद गर्नु पर्दा देहायको हिसाबले कैद गर्नुपर्छ:-

- (क) पाँच हजार रूपैयाँसम्मकोमा एक वर्ष,
- (ख) त्यसपछिको दश हजार रूपैयाँसम्मको थप एक वर्ष,
- (ग) त्यसपछिको प्रत्येक पच्चीस हजार रूपैयाँसम्मकोमा थप एक वर्ष ।

(२) उपदफा (१) मा जुनसुकै कुरा लेखिएको भए तापनि-

- (क) दफा १६४ बमोजिम रूपैयाँलाई कैदमा परिणत गर्दा हुने कैदको अवधिभन्दा बढी कैद गरिने छैन ।
- (ख) सरकारी बिगो बापत कुनै व्यक्तिलाई पाँच वर्षभन्दा बढी कैद गरिने छैन ।

१४३. निजी बिगो भराउने कार्यविधि: (१) फैसलाबमोजिम बिगो वा अन्य कुनै रकम भरी पाउने व्यक्तिले अन्तिम फैसला भएको तीन वर्षभित्र निवेदनपत्र दिएमा सो बिगो वा रकम भर्नुपर्ने व्यक्तिको हकको सम्पत्ति लिलाम बिक्री गरी भराई दिनुपर्छ ।

(२) उपदफा (१) बमोजिम सम्पत्ति लिलाम बिक्री गर्दा असूल नभए जति बाँकीमा बिगो वा अन्य रकम भरी पाउने व्यक्तिले सात दिनभित्र कैद गराउन निवेदनपत्र दिएमा दफा १६४ बमोजिम सो बाँकी बिगो वा रकमलाई कैदमा परिणत गरी सो बिगो वा रकम भर्नुपर्ने व्यक्तिलाई कैद गरिदिनुपर्छ ।

तर-

- (क) त्यस्तो कैद गराउने व्यक्तिले सरकारी दरले कैदीलाई सिधा खर्च भर्नुपर्छ,
- (ख) यस उपदफाबमोजिम कुनै व्यक्तिलाई एक वर्षभन्दा बढी कैद गरिने छैन ।

१४४. एक पटक सम्पत्ति रोक्का भई लिलाम बिक्री भएपछि फेरि रोक्का वा लिलाम बिक्री गर्न नहुने: कुनै सजाय वा बिगो बापत एक पटक सम्पत्ति रोक्का भै लिलाम बिक्री भइसकेपछि सजाय वा बिगोका सम्बन्धमा फेरि सम्पत्ति रोक्का वा लिलाम बिक्री गर्न हुँदैन ।

तर सम्पत्ति रोक्का हुँदा लुकाई छुपाई राखेको सम्पत्तिको हकमा यो दफा लागू हुने छैन ।

१४५. सजाय पाएको वा बिगो भराउनु पर्ने ठहरिएको व्यक्तिको मृत्यु भएमा त्यसको परिणाम: (१) सजाय पाएको व्यक्तिको मृत्यु भएमा मृत्यु हुँदाको समयसम्म कार्यान्वित हुन बाँकी सजाय माफ हुन्छ ।

(२) सरकारी वा निजी बिगो वा अन्य कुनै रकम भर्नुपर्ने व्यक्तिको मृत्यु त्यस्तो बिगो वा रकम भराउनु अगावै भए पनि निजको हकको सम्पत्तिबाट उपर भएसम्म यो संहिता बमोजिम उपर गरी भराई दिनुपर्छ ।

१४६. सम्पत्ति रोक्का राख्दाको कार्यप्रणाली: (१) यो संहिताबमोजिम कुनै व्यक्तिको सम्पत्ति रोक्का राख्दा देहायबमोजिमको सम्पत्ति वा रकमहरू छुट्याई बाँकी मात्र रोक्का राख्नुपर्छ:-

(क) सो सम्पत्तिमा अंश लाग्ने अंशियारहरूको अंश सो सम्पत्तिबाट विवाह गर्नुपर्ने व्यक्तिहरूको कानूनबमोजिमको विवाह खर्च,

(ख) रोक्का राख्नुभन्दा पहिले रजिष्ट्रेशन पारित भएको ऋणको लिखतबमोजिम थैली, र

(ग) रोक्का राख्नुभन्दा पहिले कुनै अदालतको फैसलाबाट त्यस्तो व्यक्तिले तिर्नुपर्ने ठहरेको बिगो, क्षतिपूर्ति वा अन्य कुनै रकम ।

(२) सम्पत्ति रोक्का राख्दा सो सम्पत्ति कब्जा वा दखल गरी देहायबमोजिम गर्नुपर्छ:-

- (क) दर्ता वा लाइसेन्स भएको सम्पत्ति भए दर्त नामसारी गर्ने वा लाइसेन्स दिने वा नवीकरण गर्ने कार्यालयलाई रोक्काको जनाउ दिने,
- (ख) बाली वा बहाल आउने सम्पत्ति भए बाली वा बहाल असूल गर्ने व्यक्ति नियुक्त गर्ने,
- (ग) चाँडै नासिने वा बिग्रने सम्पत्ति वा चौपाया भए लिलाम बिक्री गर्ने ।

(३) यो संहिताबमोजिम कुनै व्यक्तिको सम्पत्ति रोक्का राखदा निजले अरूलाई दिएको ऋण समेत रोक्का राख्नुपर्छ र सोबमोजिम कुनै ऋणको रकम रोक्का गर्नु परेमा सो ऋण असूल गर्ने व्यक्ति नियुक्त गर्न र सो ऋण अदालतको आदेश बिना कसैलाई नबुझाउनु भनी ऋणीलाई आदेश दिनुपर्छ ।

(४) सम्पत्ति रोक्का भएको तीन महीनाभित्र सो सम्पत्तिमा आफ्नो हक देखाई कसैले रोक्का गर्ने अदालतमा उजूर गरेमा सो अदालतलाई प्रचलित नेपाल कानूनबमोजिम सम्पत्तिको हक बेहकको निर्णय गर्ने अधिकार भए सोही अदालतले तत्सम्बन्धी निर्णय गर्न र त्यस्तो अधिकार नभए अधिकार प्राप्त अदालतमा सो उजूरी पठाइदिनुपर्छ ।

(५) उपदफा (४) बमोजिम कुनै अदालतले गरेको निर्णयमा चित्त नबुझ्ने व्यक्तिले सो अदालतको पुनरावेदन सुन्ने अदालतमा पुनरावेदन गर्न सक्नेछ ।

१४७. सम्पत्ति लिलाम बिक्री गर्दा जीवीकोपार्जनको लागि आवश्यक कुराहरू छुट्याई लिलाम बिक्री गर्ने: (१) बिगो, क्षतिपूर्ति वा अन्य कुनै रकम बापत कसूरदारको सम्पत्ति लिलाम बिक्री गर्दा निजको जीवीकोपार्जनको लागि नभई नहुने मालसामानहरू, खाने पकाउने भाँडा, ओड्ने र लगाउने कपडा र छ महीनासम्म खान पुग्ने अन्न छुट्याएर बाँकी रहेको सम्पत्ति मात्र प्रचलित नेपाल कानूनबमोजिम लिलाम बिक्री गर्नुपर्छ ।

तर फरार रहेको कसूरदारको सम्पत्ति लिलाम बिक्री गर्दा यो उपदफाबमोजिम कुनै कुरा छुट्याउनु पर्दैन ।

(२) सम्पत्ति रोक्का राख्ने सिलसिलामा दफा १४६ को उपदफा (१) बमोजिम छुट्याउनु पर्ने सम्पत्ति पहिले नै छुट्याई सकेकोमा बाहेक यो दफाबमोजिम कसैको सम्पत्ति लिलाम बिक्री गर्दा सो उपदफामा उल्लेख भएबमोजिमको सम्पत्ति र रकमहरू समेत छुट्याउनुपर्छ ।

१४८. दसौद र बीसौद गर्ने: अन्य प्रचलित नेपाल कानूनमा अन्यथा लेखिएकोमा बाहेक फैसलाबमोजिम बिगो भराउँदा देहायबमोजिमको दस्तूर असूल गर्नुपर्छ:-

(क) बिगो भरी पाउने व्यक्तिबाट निजलाई भराएको बिगोको सयकडा दश, र

(ख) बिगो भर्नुपर्ने व्यक्तिबाट भराइएको बिगोको सयकडा पाँच ।

१४९. भरी भराउका सम्बन्धमा तारीख तोक्ने व्यवस्था: फैसलाबमोजिम बिगो, क्षतिपूर्ति वा अन्य कुनै रकम भरी भराउ गराई दिनु पर्ने सम्बन्धमा तारीख तोक्दा कुन कामको लागि कहिलेको तारीख तोकिएको हो खुलाई तोक्नुपर्छ । सोबमोजिम तोकिएको तारीखमा भरी भराउ गरी पाउने व्यक्ति अनुपस्थित भएमा भरी भराउ गराइने छैन ।

तर सोबमोजिम तोकिएको तारीखमा आफू उपस्थित हुन नसकेको कुनै मनासिव कारण देखाई सो व्यक्तिले पन्ध्र दिनभित्र निवेदन दिएमा फैसलाबमोजिम भरी भराउ गराइदिनुपर्छ ।

१५०. थुनुवा वा कैदीलाई छिड्दाको कार्यविधि: अदालतले फैसलाबमोजिम कुनै थुनुवा वा कैदीलाई छोड्नु पर्दा छाड्नु पर्ने कारण र कैदी वा थुनुवाको पूरा ठेगाना र नाम खोली सम्बन्धित कारागारलाई आदेश पठाउनुपर्छ ।

तर थुनुवा वा कैदी अदालतमा उपस्थित रहेकोमा फैसला भएपछि तत्काल निजलाई छोडी दिई सो कुराको सूचना सम्बन्धित कारागारलाई दिनुपर्छ ।

१५१. रोक्का रहेको सम्पत्ति फुकुवा गर्दा सूचना दिने: यो संहिताबमोजिम रोक्का रहेको सम्पत्ति फुकुवा गर्दा सम्बन्धित कार्यालय र व्यक्तिहरूलाई त्यस्तो सूचना दिनुपर्छ ।

परिच्छेद-१५

विविध

१५२. अदालतको दैनिक काममा प्राथमिकताको क्रम: अदालतको दैनिक काममा देहायको क्रमानुसार प्राथमिकता दिई मुद्दाको कारवाई गर्नुपर्छ:-

- (क) पूर्पक्षको लागि थुनामा रहेका व्यक्तिहरूको मुद्दासम्बन्धी कारवाई,
- (ख) अपाङ्ग, नाबालक, पहचत्तर वर्ष माथिका व्यक्ति वा महिला वादी वा प्रतिवादी भएको मुद्दासम्बन्धी कारवाई, र
- (ग) दर्ताका क्रमबाट पहिलो दर्ता भएको मुद्दासम्बन्धी कारवाई ।

१५३. लिखतहरूको पञ्जिका: प्रत्येक मुद्दामा अनुसूची-३० मा तोकिएको ढाँचाबमोजिमको पञ्जिका खडा गरी दर्ता मितिको क्रमले लिखतहरूको क्रमसंख्या र विवरण जनाई मिसिल सामेल राख्नुपर्छ ।

१५४. लिखत रद्दी गर्ने: मुद्दाको अन्तिम निर्णय भएको पाँच वर्षपछि सो मुद्दाको मिसिलमा रहेको देहायका लिखतहरू बाहेक अरू सबै लिखतहरू मिसिलबाट हटाई रद्दी गरिदिनु पर्छ:-

- (क) उजूरी,
- (ख) अभियुक्तको बयान वा प्रतिउत्तरपत्र,
- (ग) प्रमाणका सक्कल लिखतहरू, र
- (घ) फैसला वा अन्तिम निर्णय ।

स्पष्टीकरण: यस दफाको तात्पर्यका लागि पुनरावेदन परेको फैसलाको सम्बन्धमा पुनरावेदन सुन्ने अदालतबाट भएको निर्णय र साधक जाहेर भएको

फैसलाको सम्बन्धमा साधकको फैसला गर्न अधिकार प्राप्त अदालतबाट भएको निर्णयलाई अन्तिम निर्णय सम्झनुपर्छ ।

१५५. नेपाली भाषा बाहेक अन्य भाषामा लेखिएको प्रमाणको लिखतको अनुवाद:

नेपाली भाषा बाहेक अन्य कुनै भाषामा लेखिएको कुनै लिखत प्रमाणको रूपमा पेश भएमा अदालतले लिखत पेश गर्ने पक्षलाई त्यसको नेपालीमा अनुवाद पेश गर्ने आदेश दिन सक्नेछ ।

१५६. दोभाषे वा अनुवादकको नियुक्ति र पारिश्रमिक: (१) नेपाली भाषा नबुझ्ने कुनै अभियुक्तको बयान लिनु परेमा अदालतले दोभाषे नियुक्त गर्न सक्नेछ । यसरी नियुक्त भएको दोभाषेलाई मनासिव माफिकको पारिश्रमिक अदालतले भराई दिनेछ ।

(२) नेपाली भाषा नबुझ्ने कुनै साक्षीको बयान लिनु परेमा अदालतले दोभाषे नियुक्त गर्न सक्नेछ र यसरी नियुक्त भएको दोभाषेलाई जुन पक्षको साक्षी हो सो पक्षबाट मनासिव माफिकको पारिश्रमिक अदालतले भराई दिन सक्नेछ ।

(३) अदालतलाई कुनै अनुवादकको सेवाको आवश्यकता परेमा अदालतले अनुवादक नियुक्त गर्न सक्नेछ र यसरी नियुक्त भएको अनुवादकलाई अदालतले मनासिव माफिकको पारिश्रमिक दिनुपर्छ ।

१५७. भेद साक्षीलाई क्षमा प्रदान गर्ने: (१) यो संहिता वा अन्य प्रचलित नेपाल कानूनमा जुनसुकै कुरा लेखिएको भए तापनि छ वर्ष वा सोभन्दा बढी कैदको सजाय हुन सक्ने अनुसूची-२ मा उल्लिखित कुनै अपराधमा प्रत्यक्ष वा अप्रत्यक्ष रूपले मुछिएको कुनै व्यक्तिलाई अदालतले मुद्दाको कारावाइको जुनसुकै अवस्थामा पनि सरकारी अभियोक्ताको सिफारिशमा सो अपराधसँग सम्बन्धित प्रत्येक व्यक्ति, तथ्य एवं परिस्थितिको सम्बन्धमा अदालतलाई यथार्थ जानकारी दिने शर्तमा मुद्दा नचलाउने गरी क्षमा प्रदान गर्न सक्नेछ ।

(२) उपदफा (१) बमोजिम अदालतले कुनै व्यक्तिलाई क्षमा प्रदान गरेपछि निजको सम्बन्धमा मुद्दाको कारवाई समाप्त गरिदिनु पर्छ ।

(३) उपदफा (१) बमोजिम अदालतले कुनै व्यक्तिलाई क्षमा प्रदान गरेकोमा कारण सहित सो कुराको पर्चा खडा गर्नुपर्छ र कुनै व्यक्तिले अदालतद्वारा गरिएको क्षमा स्वीकार नगरेमा सो कुरा समेत पर्चामा उल्लेख गर्नुपर्छ ।

(४) उपदफा (३) बमोजिम खडा गरिएको पर्चाको नक्कल अभियुक्तले चाहेमा बिना दस्तूर निजलाई दिनुपर्छ ।

(५) उपदफा (१) बमोजिम अदालतबाट प्रदान गरिएको क्षमा स्वीकार गर्ने व्यक्तिलाई साक्षीको रूपमा बुझिनेछ र सो व्यक्ति धरौट वा जमानतमा रहेकोमा बाहेक मुद्दाको किनारा नभएसम्म निजलाई कारागारमा थुनामा राखिनेछ ।

(६) उपदफा (१) बमोजिम क्षमा प्रदान भएको व्यक्तिले शर्त अनुसार सबै कुरा साँचो बताएन वा जानी जानी कुनै कुरा लुकायो भनी सरकारी अभियोक्ताले निवेदन दिएमा अदालतले सो व्यक्तिको सम्बन्धमा मुद्दाको कारवाई फेरि शुरू गर्न सक्नेछ ।

तर-

(क) निजको पूर्पक्ष अन्य सह-अभियुक्तको साथमा गरिने छैन ।

(ख) निजले सबै कुरा साँचो बताएको छु भनी पूर्पक्षमा जिकीर लिन सक्नेछ । निजले त्यस्तो जिकीर लिएमा अदालतले पहिले सो कुराको निर्णय गर्नुपर्छ ।

(ग) निजले सबै कुरा साँचो बताएन वा कुनै कुरा लुकायो भनी प्रमाणित गर्ने भार सरकारी अभियोक्ता उपर हुनेछ ।

१५८. नक्कल दिने: सरोकारवाला व्यक्तिले कुनै मुद्दाको मिसिलमा रहेको कुनै लिखतको नक्कल लिन चाहेमा प्रचलित नेपाल कानूनबमोजिम नक्कल लिन सक्नेछ ।

१५९. न्यायाधीशले आफ्नो वा आफ्नो नातेदारको स्वार्थ भएको मुद्दा हेर्न नहुने: न्यायाधीशले आफ्नो वा आफ्नो नातेदारको स्वार्थ निहित भएको वा कुनै बखत आफू वारिस, वकील वा साक्षी भएको वा आफूले न्यायाधीश भै निर्णय गरेको मुद्दा हेर्नु हुँदैन ।

स्पष्टीकरण: यस दफाको तात्पर्यका लागि "नातेदार" भन्नाले अपुताली परे खान पाउने नाताको व्यक्ति वा मामा, माइज्यू, सानी आमा, ठूली आमा, सानु बाबु, ठूलो बाबु, सासु, ससुरा, फुपू, फुपाजु, जेठान, साला, साली, मित, दिदी, बहिनी, छोरी, भिनाजु, बहिनी ज्वाईं, छोरी ज्वाईं, भानिज, भाज्जी, भाज्जी बुहारी, आमाका बाबु, आमाकी आमा वा त्यस्तो नाता पर्ने व्यक्तिको एकाघरसँग बसेको कुनै व्यक्तिलाई सम्झनुपर्छ ।

१६०. न्यायाधीशले नै गर्नुपर्ने कामहरू: (१) यो संहितामा अदालतले गर्ने कामहरूमध्ये देहायका कामहरू न्यायाधीश आफैले गर्नुपर्छ:-

- (क) अभियुक्त वा साक्षीको बयान लिने,
- (ख) पुर्पक्षका लागि थुना वा जमानतमा राख्न आदेश दिने,
- (ग) मुद्दामा निर्णय दिनु पर्ने कुराहरूको पर्चा खडा गर्ने,
- (घ) प्रमाण बुझ्नेसम्बन्धी आदेश दिने,
- (ङ) फैसला गर्ने, र
- (च) अन्य कुनै किसिमको अन्तिम आदेश दिने ।

तर-

- (क) साक्षीको बयान न्यायाधीशको निर्देशमा अदालतको कम्तीमा राजपत्र अनङ्कित तृतीय श्रेणीसम्मको कर्मचारीले लेख्न हुन्छ ।

(ख) न्यायाधीशको अनुपस्थितिमा अदालतको सेस्तेदारले अभियुक्तलाई थुनामा राख्ने वा निजसँग धरौट वा जमानत लिने सम्बन्धमा परिच्छेद ६ बमोजिम आदेश दिन सक्नेछ ।

(२) उपदफा (१) मा उल्लेख भएदेखि बाहेक अरू कामहरू न्यायाधीशको निर्देशन वा आदेशबमोजिम निज मातहतको कर्मचारीले गर्न हुन्छ ।

१६१. अदालतमा दर्ता गराउन ल्याएको लिखत दर्ता गर्नुपर्ने: (१) अदालतमा दर्ता गराउन ल्याएको लिखत सरोकारको रहेनछ भने दरपीठ गरी भरपाई लिई फिर्ता गरिदिनुपर्छ ।

(२) अदालतमा दर्ता गराउन ल्याएको लिखत कानूनबमोजिम रीत पुगेको रहेछ भने दर्ता गरिदिनुपर्छ । रीत नपुगेको भए रीत नपुगेको कुरा खोली दरपीठ गरी भरपाई लिई फिर्ता गरिदिनु पर्छ । रित नपुगेको भनी दरपीठ भएको कुरामा रीत पुऱ्याई हक म्याद वा म्यादभित्र ल्याएमा वा दरपीठ भएको मिति लिखत दर्ता गराउने आखिरी दिन भए दरपीठ भएको मितिले तीन दिनभित्र रीत पुऱ्याई ल्याएमा दर्ता गरिदिनुपर्छ ।

१६२. भरपाई लिने वा दिने: (१) अदालतमा दर्ता भएको कुनै लिखत कुनै व्यक्तिलाई फिर्ता दिँदा वा अदालतबाट कुनै लिखत कुनै व्यक्तिलाई बुझाउँदा सो लिखत फिर्ता लिएको वा बुझाएको व्यहोराको भरपाई वा निस्सा लिई मिसिल सामेल राख्नुपर्छ ।

(२) अदालतमा कुनै व्यक्तिले पेश गरेको कुनै लिखत अदालतले बुझी लिँदा सो व्यक्तिलाई त्यसको भरपाई दिनुपर्छ ।

१६३. रोहवरमा बस्न वा सहीछाप गर्न इन्कार गरेमा सजाय हुने: (१) यो संहिताबमोजिम रोहवरमा बस्नु पर्ने व्यक्तिले रोहवरमा बस्न इन्कार गरेमा निजलाई अदालतले पाँच सय रुपैयाँसम्म जरीवाना गर्न सक्नेछ ।

(२) यो संहिताबमोजिम कुनै लिखतमा सहीछाप गर्नुपर्ने व्यक्तिले सहीछाप गर्न इन्कार गरेमा अदालतले निजलाई पाँच सय रूपैयाँसम्म जरीवाना गर्न सक्नेछ ।

(३) यो संहिताबमोजिम कुनै कामको सिलसिलामा रोहवरमा उपस्थित हुनुपर्ने व्यक्तिले रोहवरमा रहन इन्कार गरेमा वा कुनै लिखतमा सहीछाप गर्नुपर्ने व्यक्तिले सहीछाप गर्न इन्कार गरेमा सो काम वा लिखत गराउने कर्मचारीले सो व्यहोरा उल्लेख गरी सम्बन्धित लिखतमा कैफियत जनाई रोहवरमा भएका अन्य दुई व्यक्तिको सहीछाप गराई आफूले पनि सहीछाप गर्नुपर्छ ।

तर अदालतमा भएको कुनै लिखतमा सहीछाप गर्नुपर्ने कुनै व्यक्तिले सहीछाप गर्न इन्कार गरेमा न्यायाधीशले सो व्यहोरा उल्लेख गरी सम्बन्धित लिखतमा कैफियत जनाई आफ्नो सहीछाप मात्र गर्नुपर्छ ।

(४) यो संहिताबमोजिम कुनै व्यक्तिले कुनै लिखतमा सहीछाप गर्दा सो लिखतमा उल्लेख भएको कुनै व्यहोरामा आफ्नो सहमति नभएमा आफ्नो राय छुट्टै लेखी सहीछाप गर्न सक्नेछ ।

१६४. कैदको रूपैयाँमा र रूपैयाँको कैदमा परिणती: (१) कैदलाई रूपैयाँमा परिणत गर्दा एक दिनको दश रूपैयाँ र रूपैयाँलाई कैदमा परिणत गर्दा दश रूपैयाँको एक दिनको कैदको दरले परिणत गर्नुपर्छ ।

(२) उपदफा (१) मा जुनसुकै कुरा लेखिएको भए तापनि दश रूपैयाँभन्दा कम रकमलाई कैदमा परिणत गर्दा जतिसुकै रकम भए पनि एक दिन कैदको दरले परिणत गर्नुपर्छ ।

१६५. अनुसूचीको संशोधन: सर्वोच्च अदालतको सल्लाह लिई श्री ५ को सरकारले यो संहिताको अनुसूचीमा तोकिएको ढाँचामा आवश्यकतानुसार संशोधन गर्न सक्नेछ ।

(२) उपदफा (१) बमोजिम भएको संशोधन नेपाल राजपत्रमा प्रकाशित गरिनेछ ।

अनुसूची-१

श्री ५ को सरकार वादी भई मुद्दा चल्ने अपराधहरू:-

१. अपराध संहिताको,-

(१) परिच्छेद ४, ५, ६, ७, ८, ९, १०, १५, १६, २०, २१, २२, २८ र २९ अन्तर्गत सजाय हुने अपराध ।

(२) परिच्छेद ११ को दफा १३४, १३६ को खण्ड (क) अन्तर्गत सजाय हुने गम्भीर चोटसम्बन्धी अपराध ।

(३) परिच्छेद १४ को दफा १४५, १४६ अन्तर्गत सजाय हुने अपराध ।

(४) परिच्छेद १५ को दफा १४९, १५१, १५२ अन्तर्गत सजाय हुने अपराध ।

(५) परिच्छेद १७ को दफा १६५, १६७ र १६९ अन्तर्गत सजाय हुने श्री ५ को सरकार सम्बन्धित अपराध ।

(६) परिच्छेद १८ को दफा १७२ अन्तर्गत सरकारी कार्यालयमा आपराधिक प्रवेश गर्ने र १७४ को खण्ड (क) र (ख) अन्तर्गत सजाय हुने अपराध ।

(७) परिच्छेद १९ अन्तर्गत सजाय हुने श्री ५ को सरकार सम्बन्धित अपराध ।

(८) परिच्छेद २३ को दफा २०६, २०७ र २०९ अन्तर्गत सजाय हुने अपराध ।

(९) परिच्छेद २६ को दफा २२२, २२४ अन्तर्गत सजाय हुने अपराध ।

२. सभा वा संघ सम्बन्धी ऐन, २००५ अन्तर्गत सजाय हुने अपराध ।

३. प्रहरी ऐन, २०१२ अन्तर्गत सजाय हुने अपराध ।

४. आवश्यक वस्तु संरक्षण ऐन, २०१२ अन्तर्गत सजाय हुने अपराध ।

५. अचल सम्पत्ति अधिग्रहण ऐन, २०१३ अन्तर्गत सजाय हुने अपराध ।

६. प्राचीन स्मारक संरक्षण ऐन, २०१३ अन्तर्गत सजाय हुने अपराध ।

७. निकासी पैठारी (नियन्त्रण) ऐन, २०१३ अन्तर्गत सजाय हुने अपराध ।
८. नेपाली मुद्राको चलन चल्ती बढाउने ऐन, २०१४ अन्तर्गत सजाय हुने अपराध ।
९. आवश्यक सेवा सञ्चालन ऐन, २०१४ अन्तर्गत सजाय हुने अपराध ।
१०. नेपाल एजेन्सी ऐन, २०१४ अन्तर्गत सजाय हुने अपराध ।
११. प्राइभेट फर्म रजिष्ट्रेशन ऐन, २०१४ अन्तर्गत सजाय हुने अपराध ।
१२. रेडियो ऐन, २०१४ अन्तर्गत सजाय हुने अपराध ।
१३. अन्तः शुल्क ऐन, २०१५ अन्तर्गत सजाय हुने अपराध ।
१४. विदेशीहरूसम्बन्धी ऐन, २०१५ अन्तर्गत सजाय हुने अपराध ।
१५. तथ्याङ्क ऐन, २०१५ अन्तर्गत सजाय हुने अपराध ।
१६. गैर सैनिक हवाई उडान (सिभिल एभिएशन) ऐन, २०१५ अन्तर्गत सजाय हुने अपराध ।
१७. नेपाल कारखाना र कारखानामा काम गर्ने मजदूरसम्बन्धी ऐन, २०१६ अन्तर्गत सजाय हुने अपराध ।
१८. सहकारी संस्था ऐन, २०१६ अन्तर्गत सजाय हुने अपराध ।
१९. संस्था रजिष्ट्रेशन ऐन, २०१६ अन्तर्गत सजाय हुने अपराध ।
२०. मनोरञ्जन कर ऐन, २०१७ अन्तर्गत सजाय हुने अपराध ।
२१. जलचर संरक्षण ऐन, २०१७ अन्तर्गत सजाय हुने अपराध ।
२२. आवश्यक पदार्थ नियन्त्रण (अधिकार) ऐन, २०१७ अन्तर्गत सजाय हुने अपराध ।
२३. सवारी कर ऐन, २०१८ अन्तर्गत सजाय हुने अपराध ।
२४. जग्गा प्राप्ति ऐन, २०१८ अन्तर्गत सजाय हुने अपराध ।
२५. वन ऐन, २०१८ अन्तर्गत सजाय हुने अपराध ।
२६. राष्ट्रिय निर्देशन ऐन, २०१८ अन्तर्गत सजाय हुने अपराध ।
२७. हवाई उडान कर ऐन, २०१८ अन्तर्गत सजाय हुने अपराध ।

२८. होटेल कर ऐन, २०१८ अन्तर्गत सजाय हुने अपराध ।
२९. जासूसी ऐन, २०१८ अन्तर्गत सजाय हुने अपराध ।
३०. भिक्षा माग्ने (निषेध) ऐन, २०१८ अन्तर्गत सजाय हुने अपराध ।
३१. विदेशी विनिमय (नियमित गर्ने) ऐन, २०१९ अन्तर्गत सजाय हुने अपराध ।
३२. भन्सार ऐन, २०१९ अन्तर्गत सजाय हुने अपराध ।
३३. घर जग्गा कर ऐन, २०१९ अन्तर्गत सजाय हुने अपराध ।
३४. विदेशी लगानी कर ऐन, २०१९ अन्तर्गत सजाय हुने अपराध ।
३५. छापखाना र प्रकाशन रजिष्ट्रेशन ऐन, २०१९ अन्तर्गत सजाय हुने अपराध ।
३६. हात हतियार खरखजाना ऐन, २०१९ अन्तर्गत सजाय हुने अपराध ।
३७. कारागार ऐन, २०१९ अन्तर्गत सजाय हुने अपराध ।
३८. हुलाक ऐन, २०१९ अन्तर्गत सजाय हुने अपराध ।
३९. जग्गा (नाप जाँच) ऐन, २०१९ अन्तर्गत सजाय हुने अपराध ।
४०. टेलिकम्यूनिकेशन ऐन, २०१९ अन्तर्गत सजाय हुने अपराध ।
४१. नगर विकास समिति ऐन, २०१९ अन्तर्गत सजाय हुने अपराध ।
४२. संघ संस्था (नियन्त्रण) ऐन, २०१९ अन्तर्गत सजाय हुने अपराध ।
४३. जुवा ऐन, २०२० अन्तर्गत सजाय हुने अपराध ।
४४. रेल्वे ऐन, २०२० अन्तर्गत सजाय हुने अपराध ।
४५. सवारी ऐन, २०२० अन्तर्गत सजाय हुने अपराध ।
४६. नेपाल नागरिकता ऐन, २०२० अन्तर्गत सजाय हुने अपराध ।
४७. विफर नियन्त्रण ऐन, २०२० अन्तर्गत सजाय हुने अपराध ।
४८. संक्रामक रोग निवारण ऐन, २०२० अन्तर्गत सजाय हुने अपराध ।
४९. साझेदारी ऐन, २०२० अन्तर्गत सजाय हुने अपराध ।
५०. छात्रवृत्तिसम्बन्धी ऐन, २०२१ अन्तर्गत सजाय हुने अपराध ।
५१. विदेशमा लगानी गर्न प्रतिबन्ध लगाउने ऐन, २०२१ अन्तर्गत सजाय हुने अपराध ।

५२. पर्यटन उद्योग ऐन, २०२१ अन्तर्गत सजाय हुने अपराध ।
५३. उखडासम्बन्धी ऐन, २०२१ अन्तर्गत सजाय हुने अपराध ।
५४. कम्पनी ऐन, २०२१ को दफा २४७ अन्तर्गत सजाय हुने अपराध ।
५५. पेटेन्ट डिजाइन र ट्रेड मार्क ऐन, २०२२ अन्तर्गत सजाय हुने अपराध ।
५६. खाद्य ऐन, २०२३ अन्तर्गत सजाय हुने अपराध ।
५७. ठेक्का कर ऐन, २०२३ अन्तर्गत सजाय हुने अपराध ।
५८. घर जग्गा बहाल कर ऐन, २०२३ अन्तर्गत सजाय हुने अपराध ।
५९. पानी कर ऐन, २०२३ अन्तर्गत सजाय हुने अपराध ।
६०. बिक्री कर ऐन, २०२३ अन्तर्गत सजाय हुने अपराध ।
६१. होटेल व्यवस्था तथा मदिराको बिक्री वितरण नियन्त्रण ऐन, २०२३ अन्तर्गत सजाय हुने अपराध ।
६२. नेपाल खानी ऐन, २०२३ अन्तर्गत सजाय हुने अपराध ।
६३. राहदानी ऐन, २०२४ अन्तर्गत सजाय हुने अपराध ।
६४. नहर तथा विद्युत् र तत्सम्बन्धी जलस्रोत ऐन, २०२४ अन्तर्गत सजाय हुने अपराध ।
६५. वन संरक्षण (विशेष व्यवस्था) ऐन, २०२४ अन्तर्गत सजाय हुने अपराध ।
६६. शिक्षा ऐन, २०२५ अन्तर्गत सजाय हुने अपराध ।
६७. स्टण्डर्ड नाप र तौल ऐन, २०२५ अन्तर्गत सजाय हुने अपराध ।
६८. सरकारी रकम फछ्यौट ऐन, २०२५ अन्तर्गत सजाय हुने अपराध ।
६९. बीमा ऐन, २०२५ अन्तर्गत सजाय हुने अपराध ।
७०. चिह्ना ऐन, २०२५ अन्तर्गत सजाय हुने अपराध ।
७१. राष्ट्रिय यातायात व्यवस्था ऐन, २०२६ अन्तर्गत सजाय हुने अपराध ।
७२. चलचित्र (निर्माण, प्रदर्शन तथा वितरण) ऐन, २०२६ अन्तर्गत सजाय हुने अपराध ।
७३. राष्ट्रिय सेवा दल ऐन, २०२७ अन्तर्गत सजाय हुने अपराध ।

७४. केही सार्वजनिक (अपराध र सजाय) ऐन, २०२७ अन्तर्गत सजाय हुने अपराध ।
७५. नेपाल अधिराज्यको व्यापारिक पानी जहाजको झण्डासम्बन्धी ऐन, २०२७ अन्तर्गत सजाय हुने अपराध ।
७६. नेपाल पानीजहाज (प्रमाण र रोजनामचा) ऐन, २०२७ अन्तर्गत सजाय हुने अपराध ।
७७. पानीजहाज दर्ता ऐन, २०२७ अन्तर्गत सजाय हुने अपराध ।
७८. शिक्षा ऐन, २०२८ अन्तर्गत सजाय हुने अपराध ।
७९. विवाह दर्ता ऐन, २०२८ अन्तर्गत सजाय हुने अपराध ।
८०. झोरा क्षेत्रको जग्गासम्बन्धी ऐन, २०२८ अन्तर्गत सजाय हुने अपराध ।
८१. विरूवा संरक्षण ऐन, २०२९ अन्तर्गत सजाय हुने अपराध ।
८२. राष्ट्रिय निकुञ्ज तथा वन्यजन्तु संरक्षण ऐन, २०२९ अन्तर्गत सजाय हुने अपराध ।
८३. चन्दा ऐन, २०३० अन्तर्गत सजाय हुने अपराध ।
८४. मदिरा ऐन, २०३१ अन्तर्गत सजाय हुने अपराध ।
८५. सवारी साधन कर ऐन, २०३१ अन्तर्गत सजाय हुने अपराध ।
८६. सार्वजनिक सडक ऐन, २०३१ अन्तर्गत सजाय हुने अपराध ।
८७. आयकर ऐन, २०३१ अन्तर्गत सजाय हुने अपराध ।
८८. छापाखाना र प्रकाशनसम्बन्धी ऐन, २०३२ अन्तर्गत सजाय हुने अपराध ।
८९. कालोबजार तथा केही अन्य सामाजिक अपराध तथा सजाय ऐन, २०३२ अन्तर्गत सजाय हुने अपराध ।
९०. लागू औषध नियन्त्रण ऐन, २०३३ अन्तर्गत सजाय हुने अपराध ।
९१. सामाजिक व्यवहार (सुधार) ऐन, २०३३ अन्तर्गत सजाय हुने अपराध ।
९२. दाना पदार्थ ऐन, २०३३ अन्तर्गत सजाय हुने अपराध ।

९३. जन्म, मृत्यु तथा अन्य व्यक्तिगत घटना (दर्ता गर्ने) ऐन, २०३३ अन्तर्गत सजाय हुने अपराध ।
९४. प्रचलित नेपाल ऐनबमोजिम श्री ५ को सरकार वादी भई मुद्दा चलाउनु पर्ने अन्य अपराध ।
९५. श्री ५ को सरकारले समय समयमा नेपाल राजपत्रमा सूचना प्रकाशित गरी तोकेको अन्य कुनै अपराध ।
९६. माथि उल्लिखित अपराधको उद्योग, दुरुत्साहन वा आपराधिक षड्यन्त्र गरेकोमा यो अपराधमा मतियार भएको अपराध ।

नेपाल कानून आयोग

अनुसूची-२

सरकारी अभियोक्ता र प्रहरी अधिकृत मार्फत दाखिल हुने

प्रहरी प्रतिवेदनबाट मुद्दा चल्ने अपराध

१. अपराध संहिताको-

- (१) परिच्छेद ४, ५, ८, १०, १६, २०, २१, र २८ अन्तर्गत सजाय हुने अपराध,
 - (२) परिच्छेद ११ को दफा १३४, १३५ र १३६ अन्तर्गत सजाय हुने गम्भीर चोटसम्बन्धी अपराध,
 - (३) परिच्छेद १४ को दफा १४५ र १४६ अन्तर्गत सजाय हुने अपराध,
 - (४) परिच्छेद १५ को दफा १४९, १५१ र १५२ को उपदफा (१) को प्रतिबन्धात्मक वाक्यांश अन्तर्गत सजाय हुने अपराध ।
 - (५) परिच्छेद १७ को दफा १६५, १६७ र १६९ अन्तर्गत सजाय हुने श्री ५ को सरकार सम्बन्धित अपराध ।
 - (६) परिच्छेद १८ को दफा १७४ को खण्ड (क) र (ख) अन्तर्गत सजाय हुने अपराध ।
 - (७) परिच्छेद १९ अन्तर्गत सजाय हुने श्री ५ को सरकार सम्बन्धित अपराध ।
 - (८) परिच्छेद २२ को दफा २०३ अन्तर्गत सजाय हुने अपराध ।
 - (९) परिच्छेद २३ को दफा २०७ र २०९ अन्तर्गत सजाय हुने अपराध ।
 - (१०) परिच्छेद २६ को दफा २२२ र २२४ अन्तर्गत सजाय हुने अपराध ।
 - (११) परिच्छेद २९ को दफा २४४ अन्तर्गत सजाय हुने अपराध ।
२. सभा वा संघसम्बन्धी ऐन, २००५ अन्तर्गत सजाय हुने अपराध ।
 ३. आवश्यक वस्तु संरक्षण ऐन, २०१२ अन्तर्गत सजाय हुने अपराध ।
 ४. प्राचीन स्मारक संरक्षण ऐन, २०१३ को दफा १२, १३ र १६ अन्तर्गत सजाय हुने अपराध ।

५. गैर सैनिक अदालत (सिभिल एभिण्डेशन) ऐन, २०१५ को दफा ९क. र ११ अन्तर्गत सजाय हुने अपराध ।
६. विष्फोट पदार्थ ऐन, २०१८ अन्तर्गत सजाय हुने अपराध ।
७. जासूसी ऐन, २०१८ अन्तर्गत सजाय हुने अपराध ।
८. हात हतियार खरखजाना ऐन, २००९ अन्तर्गत सजाय हुने अपराध ।
९. हुलाक ऐन, २०१९ को दफा ४६, ४७ र ५८ अन्तर्गत सजाय हुने अपराध ।
१०. टेलिकम्यूनिकेशन ऐन, २०१९ को दफा १९, २५, २७, २८, ३० र ३१ अन्तर्गत सजाय हुने अपराध ।
११. संघ संस्था (नियन्त्रण) ऐन, २०१९ अन्तर्गत सजाय हुने अपराध ।
१२. जुवा ऐन, २०२० अन्तर्गत सजाय हुने अपराध ।
१३. रेल्वे ऐन, २०२० को दफा ५ को उपदफा (२) को खण्ड (ख) अन्तर्गत सजाय हुने अपराध ।
१४. नेपाल नागरिकता ऐन, २०२० को दफा १५ अन्तर्गत सजाय हुने अपराध ।
१५. कालोबजार तथा केही अन्य सामाजिक अपराध तथा सजाय ऐन, २०३२ अन्तर्गत सजाय हुने अपराध ।
१६. लागू औषध (नियन्त्रण) ऐन, २०३३ अन्तर्गत सजाय हुने अपराध ।
१७. श्री ५ को सरकारले समय समयमा नेपाल राजपत्रमा सूचना प्रकाशित गरी तोकेको अन्य कुनै अपराध ।
१८. माथि उल्लिखित अपराधको उद्योग, दुरुत्साहन वा आपराधिक षड्यन्त्र गरेको वा सो अपराधमा मतिथार भएको अपराध ।

अनुसूची-३

(दफा २१ सँग सम्बन्धित)

प्रहरी डायरी

अपराधको सूचना पाएको समय मिति.....
अपराधको सूचना दिने व्यक्तिको नाम र ठेगाना
सूचनाको संक्षिप्त विवरण
तहकीकात शुरू गरको समय र मिति
तहकीकातको सिलसिलामा गरेको प्रत्येक कारवाइको विवरण र तत्सम्बन्धमा थाहा
पाएको वा पत्ता लागेका कुराहरू समायानुक्रम र दिनानुक्रम अनुसार:-
.....

नेपाल कानून आयोग

अनुसूची-४

(दफा २२ २३ सँग सम्बन्धित)

तहकीकातसम्बन्धी संक्षिप्त विवरण

केश नं. सौपिएको मिति

सम्म

अपराधको सूचना प्राप्त भएको वा उजुरी परेको मिति र समय

.....

सूचना दिने व्यक्तिको नाम र ठेगाना

तहकीकात गर्ने प्रहरी कर्मचारीको नाम र दर्ता

.....

कहिले

१. अपराध घटेको समय

२. अपराधको मिति र समय

३. अपराध पत्ता लागेको मिति र समय

४. अपराधबाट पीडित व्यक्तिको सनाखतको मिति र समय

.....

५. अपराधसँग सम्बन्धित दसी वा अन्य मालसामानको सनाखतको मिति र समय

.....

६. अपराध पक्राउ भएको मिति र समय

७. ज्यान मरेकोमा मर्ने व्यक्ति कुन दिन र समयसम्म जीवित देखिएको थियो

.....

कहाँ

१. अपराध घटेको ठाउँ

२. घटनास्थलमा अपराध गर्ने व्यक्ति कुन ठाउँबाट प्रवेश गरेको थियो
.....
३. घटनास्थलबाट अपराध गरी भाग्दा कुन ठाउँबाट भागेको थियो
.....
४. अपराध पत्ता लागेको ठाउँ
५. अपराधसँग सम्बन्धित मालसामान फेला परेको ठाउँ
.....
६. अपराधको जानकारी हुन आएको ठाउँ
७. अपराधीलाई पक्राउ गरेको ठाउँ
८. ज्यान मरेकोमा मर्ने व्यक्ति मर्नु अगाडि जीवितावस्थामा कहाँ देखिएको थियो
.....

को कसले

१. अपराधबाट पीडित व्यक्तिको नाउँ र ठेगाना
 २. निजलाई कसले देखे फेला परेको हो
 ३. अपराधग्रस्त व्यक्ति बारेको कसले जानकारी दिएको
.....
 ४. ज्यान मरेको केशमा मर्ने व्यक्तिलाई मर्नु अगाडि जीवितावस्थामा कसले देखेको
थियो
 ५. साक्षीहरूको नाम र ठेगाना
 ६. अपराधीको नाम र ठेगाना
 ७. अपराधीको नातेदारहरूको नाम र ठेगाना
 ८. अपराधको साक्षीहरूको नाम र ठेगाना
 ९. सह-अपराधीहरूको नाम र ठेगाना
- के

अपराधका तत्वहरू

कसरी

१. घटनास्थलको स्पष्ट विवरण तथा चित्रण
.....
२. घटनास्थलको प्रवेश गर्ने साधन
३. घटनास्थलमा प्रवेश गरेको तरीका
४. मालसामान कसरी लगे झिकेको
५. अपराधका मतियारहरूले के कस्तो सहयोग दिएका थिए
.....
६. अपराध गर्दा प्रयोग गरेको सवारी
७. अपराधसँग सम्बन्धित कुनै अनौठो वा असामान्य देखिएको काम कुराको विवरण
८. अपराधीको उपनाम वा गाउँ घरमा बोलाउने कुनै नाम भए सो
.....

किन

अपराध गर्नाको मनसाय

द्रष्टव्य:- उपरोक्त फाराममा रिक्त रहेको ठाउँ तहकीकात प्रहरी कर्मचारीले भर्नुपर्छ । निजले तहकीकात सम्बन्धमा के कति प्रगति गरिसकेको र के कति गर्नु बाँकी छ भन्ने कुराको यो स्मरणपत्र हो । यो निजको कार्यपत्र पनि हो ।

अनुसूची-५

(दफा ३३ को उपदफा (१) सँग सम्बन्धित)

अदालतले भने

दर्ता नं.

दर्ता मिति

..... मा दाखिल
गरेको

प्रहरी प्रतिवेदन

..... सालको फो.मि.नं.
..... श्री ५ को सरकार
..... उजूरवाला ।

विरुद्ध

..... वस्ने वर्ष को
अभियुक्त ।

मुद्दा:-

उपर्युक्त अभियुक्तले गरेको अपराधको व्यहोरा निम्नलिखित छ । मुद्दाका
कारवाई शुरू गर्न सादर अनुरोध गरिन्छ ।

१. अपराधसम्बन्धी सूचनाको व्यहोरा
२. अपराधको विवरण
३. तहकीकातबाट देखिएको व्यहोरा
४. अभियुक्त उपर लगाइएको अभियोग
५. सम्बन्धित कानून
६. अभियुक्तलाई हुनुपर्ने सजाय
७. अपराधबाट क्षति पुगेको व्यक्तिलाई भराई दिनुपर्ने क्षतिपूर्ति

प्रमाण

साक्षी

साक्षीको पूरा नाम,
उमेर र ठेगाना ।

१.
२.
३.

लिखत

.....
.....

दशी

.....
.....

सरकारी अभियोक्ताको सहीछाप
सहीछाप

प्रहरी अधिकृतको
सहीछाप

.....
सरकारी अभियोक्ताको कार्यालयको छाप
मिति:-

.....
प्रहरी कार्यालयको छाप
मिति:.....

अनुसूची-६

(दफा ३३ को उपदफा (२) सँग सम्बन्धित)

अदालतले भने

दर्ता नं.

दर्ता मिति

..... मा दाखिल
गरेको

प्रतिवेदन

..... सालको फो.मि.नं.....

श्री ५ को सरकार

उजूरवाला ।

विरुद्ध

.....वस्ने वर्ष को

अभियुक्त ।

मुद्दा:-.....

उपर्युक्त अभियुक्तले गरेको अपराधको व्यहोरा निम्नलिखित छ । मुद्दाको कारवाई शुरू गर्न सादर अनुरोध गरिन्छ ।

१. अपराधसम्बन्धी सूचनाको व्यहोरा
२. अपराधको विवरण
३. तहकीकातबाट देखिएको व्यहोरा
४. अभियुक्त उपर लगाइएको अभियोग
५. सम्बन्धित कानून
६. अभियुक्तलाई हुनुपर्ने सजाय
७. अपराधबाट क्षति पुगेको व्यक्तिलाई भराई दिनुपर्ने क्षतिपूर्ति

प्रमाण

साक्षी

साक्षीको पूरा नाम,
उमेर र ठेगाना ।

१.
२.
३.

लिखत

१.
२.
३.

दशी

१.
२.

प्रतिवेदन पेश गर्ने अधिकृतको
सहीछाप
कार्यालयको छाप

मिति:-

अनुसूची-७

(दफा ३५ को उपदफा (१) सँग सम्बन्धित)

अदालतले भने

दर्ता नं.

दर्ता मिति

..... मा दिएको

उजुरीपत्र

..... सालको फो.मि.नं.

..... वस्ने वर्ष को

उजुरवाला ।

विरुद्ध

..... वस्ने वर्ष को

अभियुक्त

मुद्दा:-

उपर्युक्त अभियुक्तले गरेको अपराधको व्यहोरा निम्नलिखित छ । निज उपर मुद्दाको कारवाई गर्न सादर अनुरोध गर्छु ।

१. अपराधको विवरण
२. अभियुक्त उपर लगाइएको अभियोग
३. सम्बन्धित कानून
४. अभियुक्तलाई हुनुपर्ने सजाय
५. अपराधबाट पुगेको क्षति र अभियुक्तलाई भराउनु पर्ने रकम

प्रमाण

साक्षी

१.

साक्षीहरूको पूरा नाम,

२.

उमेर र ठेगाना ।

३.

लिखत

१.

दशी

१.

२.

उजूरवाला

..... जन्म भै बस्ने

छोरा । छोरी । पत्नी वर्षको

मिति:-

नेपाल कानून आयोग

अनुसूची-८

(दफा ४१ को उपदफा (१) सँग सम्बन्धित)

..... अदालतबाट जारी भएको

पक्राउ पूर्जा

.....

(अधिकृत वा कार्यालयको नाम)

..... अपराधको
अभियोगमा

..... उपर

(पक्राउ गर्नुपर्ने व्यक्तिको नाम र ठेगाना)

यो अदालतमा मुद्दाको कारवाई चलेकोले निजलाई पक्राउ गरी यो अदालतमा
उपस्थित गराउनुहोला ।

मिति

.....

न्यायाधीशको सहीछाप

अदालतको छाप

.....

.....

.....

.....

.....

अनुसूची-९

(दफा ४३ को उपदफा (१) सँग सम्बन्धित)

..... अदालतबाट जारी भएको

पक्राउ पूर्जा

.....

(अधिकृत वा कार्यालयको नाम)

..... लाई

(पक्राउ गर्नुपर्ने व्यक्तिको नाम र ठेगाना)

..... ले निजलाई

(पक्राउ गर्नुपर्ने कारण)

पक्राउ गरी यो अदालतमा उपस्थित गराउनु होला ।

मिति

.....

न्यायाधीशको सहीछाप

अदालतको छाप

अनुसूची-१०

(दफा ४१ को उपदफा (६) सँग सम्बन्धित)

सूचना

..... लाई

(पक्राउ गर्नुपर्ने व्यक्तिको नाम र ठेगाना)

..... अपराधको
अभियोगमा पक्राउ पूर्जाबमोजिम खोजी गर्दा फेला नपरेकोले सबैको जानकारीका लागि
सो कुरा सूचित गरिएको छ ।

मिति

प्रहरी अधिकृतको सहीछाप

कार्यालयको छाप

अनुसूची-११

(दफा ४३ को खण्ड (क) सँग सम्बन्धित)

समाह्वान

..... बाट जारी भएको

बस्ने

..... नामको समाह्वान ।

तपाईं उपर अपराधको अभियोगमा यो अदालतमा प्रहरी
प्रतिवेदन परेकोले दिन बजे यो
अदालतमा उपस्थित हुनुहोला ।

सो दिन उपस्थित हुन नसक्ने कुनै मनासिव कारण भए दिन
बजे उपस्थित हुनु होला । सो दिन पनि उपस्थित हुनु भएन भने तपाईंलाई पक्राउ
गर्न पूर्जा जारी गरी कानूनबमोजिम कारवाई गरिनेछ । निम्नलिखित लिखतहरूको
नक्कल यसैसाथ पठाइएको छ ।

.....

न्यायाधीशको सहीछाप

१. । नक्कल पठाइएका
२. लिखतहरू
३.
४.

अदालतको छाप

मिति

अनुसूची-१२

(दफा ४३ को खण्ड (ख) सँग सम्बन्धित)

समाह्वान

..... बाट जारी भएको बस्ने
..... नामको समाह्वान ।

तपाईं उपर अपराधको अभियोगमा मुद्दा चलाउने पर्चा
खडा भएकोले दिन बजे यो अदालतमा
उपस्थित हुनुहोला । सो दिन उपस्थित हुन नसक्ने कुनै मनासिव कारण भए
..... दिन बजे उपस्थित हुनु होला । सो दिन पनि उपस्थित हुनु
भएन भने तपाईंलाई पक्राउ गर्न पक्राउ पूर्जी जारी गरी कानूनबमोजिम कारवाई
गरिनेछ । निम्नलिखित लिखतहरू नक्कल यसैसाथ पठाइएको छ ।

.....

न्यायाधीशको सहीछाप

१. । नक्कल पठाइएका
२. लिखतहरू
३.
४.

अदालतको छाप

मिति

अनुसूची-१३

(दफा ४३ को खण्ड (ग) सँग सम्बन्धित)

समाह्वान

..... बाट जारी भएको बस्ने
..... नामको समाह्वान ।

तपाईं उपर अपराधको अभियोगमा
..... यस कार्यालय ।

अदालतमा उजूरी परेकोले दिन
बजे यो अदालतमा उपस्थित हुनुहोला । सो दिन उपस्थित हुन नसक्ने कुनै मनासिव
कारण भए दिन बजे उपस्थित हुनु होला । सो दिन पनि
उपस्थित हुनु भएन भने तपाईंलाई पक्राउ गर्न पक्राउ पूर्जी जारी गरी कानूनबमोजिम
कारवाई गरिनेछ । निम्नलिखित लिखतहरूको नक्कल यसै समाह्वानसाथ पठाइएको
छ ।

१.
२.
३.

.....
न्यायाधीशको सहीछाप

अदालतको छाप

मिति

अनुसूची-१४

(दफा ४३ को खण्ड (घ) सँग सम्बन्धित)

समाह्वान

..... बाट जारी भएको बस्ने
..... का नाउँको समाह्वान ।
..... विरुद्ध
सँगको मुद्दामा तपाईंलाई साक्षीको काम
बुझ्न परेकोले दिन बजे यो अदालतमा
उपस्थित हुनुहोला ।

मिति

.....
न्यायाधीशको सहीछाप

कार्यालयको छाप

अनुसूची-१५

(दफा ४३ को खण्ड (ड) सँग सम्बन्धित)

समाह्वान

..... बाट जारी भएको बस्ने
..... का नाउँको समाह्वान ।
..... विरुद्ध
सँगको मुद्दामा लिखत । चीज
प्रमाण निमित्त आवश्यक भएको र सो लिखत । चीज तपाईंका साथमा छ भन्ने थाहा
भएकोले दिन बजे यो लिखत । चीज अदालतमा दाखिल गर्नु
होला ।

.....
न्यायाधीशको सहीछाप

मिति

कार्यालयको छाप

अनुसूची-१६

(दफा ४५ को उपदफा (१) सँग सम्बन्धित)

बन्दसवाल

..... बाट पठाइएको बन्दसवाल

मुद्दा

..... सालको मिति

.....

..... उजूरवाला

विरुद्ध

..... अभियुक्त

साक्षीको को

बयान

प्रश्न:- तपाईंको र तपाईंको पिताको नाम जवाफ:-

के हो ? तपाईंको उमेर कति छ ?

पेशा के हो ? घर कहाँ छ ?

.....

पक्षहरूको सहीछाप बयान गर्ने व्यक्तिको सहीछाप बयान गराउने कर्मचारी ।

न्यायाधीशको सहीछाप ।

मुद्दाका पक्षहरूले जुन क्रमले सोधपूछ, जिरह वा पुनः सोधपूछ गरेको हो सो क्रमले प्रश्नहरू र तिनका जवाफ लेखनुपर्छ र साथै अदालतले शुरूमा, बीचमा वा अन्तमा साक्षीसँग कुनै प्रश्न सोधेको भए सो प्रश्न र त्यसको जवाफ पनि क्रम मिलाई लेखनुपर्छ ।

अनुसूची-१७

(दफा ५८ सँग सम्बन्धित)

..... बाट खडा गरिएको

तारीखपत्र

मुद्दा साल नम्बर

..... विरुद्ध

तारीख क्रम संख्या	मिति	कुन कामको लागि तारीख तोकिएको	तारीख तोक्ने अधिकारीको सहीछाप	पक्षहरूको सहीछाप		तोकिएको काम भएको वा नभएको भए त्यसको कारण	
				उजूरवाला, पुनरावेदन वा निवेदकको सहीछाप	अभियुक्त वा प्रत्यर्थीको सहीछाप		

अनुसूची-१८

(दफा ५९ सँग सम्बन्धित)

..... बाट जारी भएको
नाउँको

तारीख पर्चा

..... मुद्दा साल
नम्बर

..... विरुद्ध
.....

..... को निमित्त
को तारीख तोकिएकोले सो दिन बजेमा
उपस्थित हुनुहोला ।

(.....)
तारीख तोक्ने कर्मचारीको सहीछाप
..... को निमित्त को तारीख
तोकिएकोले सो दिन बजे
उपस्थित हुनु होला ।

(.....)
तारीख तोक्ने कर्मचारीको सहीछाप

अनुसूची-१९

(दफा ६३ को उपदफा (२) सँग सम्बन्धित)

अख्तियारनामा

..... सँगको

(विपक्षीको नाम र ठेगाना)

(मुद्दाको नाम)

मुद्दामा मेरो तर्फबाट (वारिसले गर्ने कामको
विवरण) गर्नलाई (वारिस हुने व्यक्तिको
नाम) लाई वारिस नियुक्त गरेको छु । निजमा वारिस हुन कुनै
अयोग्यता छैन ।

मिति

.....

दा.

वा.

(सही)औंलाको

छाप

..... (पूरा

नाम)

..... (पूरा

ठेगाना)

माथि उल्लेख भएबमोजिम वारिस भै काम गर्न मलाई मञ्जूर छ । सो
कामहरू म ईमानदारीपूर्वक गर्नेछु । म मा वारिस हुन कुनै प्रकारको अयोग्यता छैन
।

मिति

.....

दा.

वा.

(सही)

औंलाको सहीछाप

..... (पूरा नाम)

.....

(ठेगाना)

यो अख्तियारनामा हाम्रो रोहवरमा लेखी सहीछाप भएको साँचो हो ।

साक्षीहरू:-

दा. बा. १) लेखक साक्षीको नाम र ठेगाना ।

औलाको सहीछाप २) अन्य साक्षीको नाम र ठेगाना ।

नेपाल कानून आयोग

अनुसूची-२०

(दफा ८१ को उपदफा (२) सँग सम्बन्धित)

साक्षीको बयान

मुद्दा

साल नम्बर

..... विरुद्ध

साक्षी को
बयान

प्रश्न:- तपाईंको र तपाईंको पिताको नाम जवाफ:-

के हो ? तपाईंको उमेर कति छ ?

पेशा के हो ? घर कहाँ छ ?

.....

बयान गर्ने व्यक्तिको सहीछाप

बयान गराउने कर्मचारी

। न्यायाधीशको सहीछाप ।

मुद्दाका पक्षहरूले जुन क्रमले सोधपूछ, जिरह वा पुनः सोधपूछ गरेको हो सो क्रमले प्रश्नहरू र तिनका जवाफ लेखनुपर्छ र साथै अदालतले शुरूमा, बीचमा वा अन्तमा साक्षीसँग कुनै प्रश्न सोधेको भए सो प्रश्न र त्यसको जवाफ पनि क्रम मिलाई लेखनुपर्छ ।

अनुसूची-२१

(दफा ८१ को उपदफा (२) सँग सम्बन्धित)

शपथ

म ईश्वरको नाउँमा शपथ
लिन्छु कि सत्यनिष्ठाले प्रतिज्ञान गर्दछु
विरुद्धको मुद्दामा
मैले देखे, जाने र सुनेको व्यहोरा सबै साँचो बयान गर्नेछु, कुनै कुरा लुकाउने वा
ढाँट्ने छैन र अदालत तथा मुद्दाका पक्षहरूको तर्फबाट सोधिएको सबै प्रश्नहरूको
देखे, जाने र सुनेसम्मको सही उत्तर दिनेछु ।

अनुसूची-२२

(दफा १३ को उपदफा (१) सँग सम्बन्धित)

..... सालको फो.मि.नं. (.....)

..... उजूरवाला ।

विरुद्ध

..... अभियुक्त ।

मुद्दा

..... को इजलासमा बस्ने

..... ले गरेको बयान ।

म उपर लागेको अभियोगको सम्बन्धमा मेरो बयान निम्नलिखित छः-

बयान गर्ने अभियुक्तको सहीछाप

न्यायाधीशको सहीछाप

मिति

अनुसूची-२३

(दफा ९३ को उपदफा (१) को प्रतिबन्धात्मक वाक्यांशको खण्ड (क) सँग सम्बन्धित)

। अदालतले भने

। दर्ता नं.

। दर्ता मिति

..... मा दाखिल गरेको

प्रतिउत्तरपत्र

..... सालको फो.मि.नं.

..... वस्ने वर्ष को

अभियुक्त ।

विरुद्ध

..... वस्ने वर्ष को

उजूरवाला ।

मुद्दा

उपर्युक्त उजूरवालाले मलाई लगाएको अभियोगका सम्बन्धमा मेरो व्यहोरा निम्नलिखित छः-

१.

२.

३.

प्रमाण

साक्षी

१.

साक्षीको पूरा नाम, उमेर र ठेगाना ।

२.

लिखत

१.

२.

..... जन्म भै

बस्ने को छोरा । छोरी । पत्नी

वर्षको

मिति:-

अभियुक्तको सहीछाप

नेपाल कानून आयोग

अनुसूची-२४

(दफा १०७ सँग सम्बन्धित)

..... अदालत

..... को इजलास

फैसला

..... मुद्दा साल

नम्बर

..... विरुद्ध

.....

१.

(उजूरीको मुख्य व्यहोरा)

२.

(अभियुक्त बयान वा प्रतिउत्तरपत्रको मुख्य व्यहोरा)

३.

(अदालतले निर्णय दिनुपर्ने कुराहरू)

४.

(कारण सहितको अदालतको निर्णय)

५.

(पक्ष वा साक्षीलाई दिइएको सजाय)

६.

.....

(अन्य आवश्यक कुराहरू)

मिति

.....

न्यायाधीशको सहीछाप

अनुसूची-२५

(दफा ११२ सँग सम्बन्धित)

..... बाट

फैसलाको सूचना

..... लाई दिइएको फैसलाको चूचना

(पक्षको पूरा नाम र ठेगाना)

.....मुद्दा

..... साल

..... नम्बर

विरुद्ध

उपर्युक्त मुद्दामा मितिमा यस

बाट

(निर्णयको मुख्य व्यहोरा)

..... फैसला भएकोले तपाईंलाई

सूचित गरिएको छ ।

(अदालतको छाप)

.....

मिति.....

(सूचना पठाउने अधिकारीको सहीछाप)

अनुसूची-२६

(दफा ११३ को उपदफा (१) सँग सम्बन्धित)

। अदालतले भने

। दर्ता नं.

। दर्ता मिति

..... मा दिएको

पुनरावेदनपत्र

..... सालको पहिलो पुनरावेदन
नं..... दोस्रो

..... बस्ने

पुनरावेदक उजूरवाला । अभियुक्त

विरुद्ध

..... वस्ने प्रत्यर्थी । उजूरवाला । अभियुक्त ।

मुद्दा

..... ले उपरोक्त मुद्दामा म

। हामीहरूलाई सजाय गरी विगो वा क्षतिपूर्ति भराउने गरी
फैसला गरेकोले फैसलाबमोजिम भएको सजाय भोगी । सो बापत धरौट । जमानत
दिई चित्त नबुझेको कुरामा पुनरावेदन दिन आएको छु । छौं मेरो । हाम्रो व्यहोरा
निम्नलिखित छ ।

१.

२.

३.

४.

मिति

पुनरावेदकको सहीछाप

नाम

.....

ठेगाना

.....

नेपाल कानून आयोग

अनुसूची-२७

(दफा १२८ सँग सम्बन्धित)

..... अदालत

..... को इजलास

पुनरावेदनको फैसला

..... मुद्दा साल

नम्बर

..... विरुद्ध

.....

(पुनरावेदकको पूरा नाम र ठेगाना)

(प्रत्यर्थीको नाम र ठेगाना)

१.

(पुनरावेदकको मुख्य व्यहोरा)

२.

(प्रत्यर्थीको मुख्य व्यहोरा)

३.

(जुन फैसला उपर पुनरावेदन गरिएको हो सो फैसलाको मुख्य व्यहोरा)

४.

(अदालतले निर्णय दिनुपर्ने कुराहरू)

५.

(कारण सहितको अदालतको निर्णय)

मिति

.....

न्यायाधीशको सहीछाप

अनुसूची-२८

(दफा १२८ सँग सम्बन्धित)

..... अदालत
(..... को इजलास)

साधक फैसला

..... मुद्दा साल
नम्बर

..... विरुद्ध
.....

१.

(उजूरीको मुख्य व्यहोरा)

२.

(अभियुक्तको बयान । प्रतिउत्तरपत्रको मुख्य व्यहोरा)

३.

(अदालतले निर्णय दिनुपर्ने कुराहरू)

४.

(साधक जाहेर गर्ने अदालतको फैसला)

५.

(कारण सहितको अदालतको निर्णय)

मिति

.....

न्यायाधीशको सहीछाप

अनुसूची-२९

(दफा १३१ को उपदफा (२) सँग सम्बन्धित)

..... बाट जारी भएको

आदेश

..... प्रहरी कार्यालय

..... बस्ने

लाई मा यस अदालतको

फैसलाबमोजिम भएकोमा निज फरार

रहेको हुँदा निजलाई यथाशक्य चाँडो पक्राउ गरी

कारागारको कार्यालयमा बुझाई दिन आदेश दिइएको छ ।

मिति

.....

न्यायाधीशको सहीछाप

अदालतको छाप

अनुसूची-३०

(दफा १५६ सँग सम्बन्धित)

पञ्जिका

..... विरुद्ध

मुद्दा साल

को मि.नं.

लिखतहरूको क्रम संख्या	लिखतहरूको छोटकरी विवरण	लिखत दाखिल गर्ने पक्षको नाम	लिखत दाखिल भएको मिति	कर्मचारीको सहीछाप